

اسلام امن و شانتی کا مذہب ہے!

میاں بیوی کے درمیان جدائی (قسط اول)

کیا بندش وحی کے زمانے میں آپ ﷺ نے خود کشی کی کوشش کی تھی؟

کیا لڑکے سے پہلے لڑکی کی پیدائش، عورت کے بابرکت ہونے کی دلیل ہے؟

اسلامک انفارمیشن سینٹر، ممبئی

اسلامک انفارمیشن سینٹر اپنی ابتداء سے ہی بدعات و خرافات سے پاک خالص دین کی اشاعت کے لیے کوشاں ہے۔ قرآن و سنت ہماری دعوت کی اساس اور منہج سلف سے وابستگی ہمارا مسلک ہے۔ وہ تمام افراد اور تنظیمیں جو قرآن و سنت کی بالادستی، توحید کے غلغلہ، شرک و بدعات کے قلع قمع اور مسلک اہل حدیث کے فروغ کے لیے کام کر رہی ہیں ہم ان کے ہر ممکن تعاون کے لیے تیار ہیں اور ان سے ہر ممکن تعاون کی درخواست کرتے ہیں۔ ہم چاہتے ہیں کہ ممبئی اور مضافات میں ہو رہے دعوتی کام کی تنظیم کی جائے۔ وہ افراد جو انفرادی طور پر دعوت کا کام کر رہے ان کی تربیت ہو، ان کو علمی سپورٹ اور دعوتی مواد فراہم کیا جائے۔

ہم چاہتے ہیں کہ دعوت دین کو ابلاغ اور ترسیل کے جدید وسائل سے آراستہ کیا جائے۔ تاکہ ہماری دعوت ان وسائل کے ذریعہ دنیا کے ایک ایک کونے تک پہنچ سکے۔

امت کا دعوتی محاذ بہت وسیع ہے۔ تعلیمی، معاشی، فلاحی، سماجی، سیاسی، اخلاقی اعتقادی، فروعی سارے دعوت کے میدان ہیں۔ کوئی ایک تنظیم یا بعض افراد اکیلے ان سارے دعوتی میدانوں کا حق ادا نہیں کر سکتے۔ اس لیے وہ تمام افراد اور وہ ساری تنظیمیں جو دعوت کے مختلف میدانوں میں سرگرم ہیں سب کی سب حوصلہ افزائی کی مستحق ہیں۔ اور ان ساری تنظیموں کے درمیان جب تک تعامل کا راستہ ہموار نہیں ہوگا دعوت کا حق ادا نہیں کیا جاسکتا۔

ہم اللہ کے دین کو سارے ادیان پر اور رسول کی اطاعت کو ساری اطاعتوں پر غالب کرنے کے لیے کام کر رہے ہیں۔ ہم اس بات کا آپ کو پورا یقین دلاتے ہیں کہ اپنے علم اور استطاعت کی آخری حدود تک ہم اس مشن کو خالص قرآن و سنت کی بنیادوں ہی پر آگے بڑھائیں گے۔ کون سی زمیں ہمیں پناہ دے گی اور کون سا آسمان ہم پر سایہ کرے گا اگر اس مشن کا آگے بڑھانے میں ہم اللہ اور اس کے رسول کی مخالفت شروع کر دیں۔

فی الحال ممبئی ہماری دعوتی ترجیح ہے۔ اس سے آگے بڑھ کر پورے ہندوستان، اور اس سے بھی آگے بڑھ کر پوری دنیا میں اپنا دعوتی نیٹ ورک پھیلا دینے کا ہمارا ارادہ ہے۔ اس مرحلہ میں یہ بات شاید بڑی لگے لیکن اللہ کے فضل سے کچھ بھی بعید نہیں۔ اور ہم اس کی رحمت سے بالکل بھی مایوس نہیں۔ ویسے بھی ہر بڑے سفر کی شروعات ایک چھوٹے قدم سے ہوتی ہے۔ اور ہم تو پھر بھی اس سفر کی بہت سے پڑاؤ پار کر چکے ہیں۔ اللہ کا فضل، ہمارے عزائم اور آپ کا تعاون ساتھ ہو جائیں تو ہمارے یہ خواب اپنی تعبیروں تک پہنچ سکتے ہیں۔

اللہ ہمارے عزائم اور آپ کے تعاون کو اخلاص اور نصرت سے نوازے۔

Ahl Us Sunnah Volume No.7, Issue No.88, March 2019

جلد: ۷

فی شماره - 30/- Rs.

شماره: ۸۸

سالانہ - 300/- Rs.

مارچ ۲۰۱۹ء

ماہنامہ



سرپرست: رضاء اللہ عبدالکریم مدنی نگران: عبدالشکور عبدالحق مدنی

ایڈیٹر: کفایت اللہ سنابلی • نائب ایڈیٹر: خلیل الرحمن سنابلی
معاونین: ابوالبدیان رفعت سلفی • حافظ اکبر علی سلفی، حافظ امتیاز احمد رحمانی
فورمیننگ: شفیق احمد محمد عدیل محمدی • گرافک ڈیزائنر: طارق بن عبدالرحیم شیخ

سی، ای، او: زید خالد ٹیل

مجلس مشاورت

• شیخ محفوظ الرحمن فیضی • دکتور عبید الرحمن مدنی
• شیخ نور الحسن مدنی • شیخ محمد جعفر الہندی

میگزین ممبر شپ رابطہ نمبر: 022-26500400 / 8291063765

خط و کتابت و ترسیل زر کا پتہ:

Islamic Information Centre, Gala No.6, Swastik Chamber, Below Kurla Nursing Home,
Opp. Noorjhan-I, Pipe Road, Kurla (West), Mumbai - 400070 | Ph.:022-26500400
Website: ahlussunnah.co.in | Email: ahlussunnah.m@gmail.com

Owner/Printer/Publisher: SAAD KHALID PATEL

Printed at: Bhandup Offset & Designers, 1009 Bhandup Indl.. Estate, Pannalal
Compound, LBS Marg, Bhandup (West), Mumbai - 400078

Published at: 106 Fateh Manzil, 4th Floor, Victoria Road,
Sant Savta Marg, Mustafa Bazar, Mumbai - 400010

Islamic Information Centre, Managed by: ILM FOUNDATION Regd. No.23181



05

حافظ خلیل الرحمن عبدالستار سنابلی

اسلام امن و شانتی کا مذہب ہے!

08

کفایت اللہ سنابلی

میاں بیوی کے درمیان جدائی (قسط اول)

18

فاروق عبداللہ بن محمد اشرف الحق نراین پوری

کیا بندش وحی کے زمانے میں آپ ﷺ نے خود کشی کی کوشش کی تھی؟

22

رضوان اللہ عبدالروف سراجی

بیماری اسلام کی نظر میں (دوسری اور آخری قسط)

32

ام ہشام

قرآن اور بچے (دوسری اور آخری قسط)

39

حافظ اکبر علی اختر علی سلفی

کیا لڑکے سے پہلے لڑکی کی پیدائش، عورت کے بابرکت ہونے کی دلیل ہے؟

نوٹ: قارئین سے اس بات کا وعدہ کیا گیا تھا کہ آئندہ شمارے میں گزشتہ سے پیوستہ شمارے کی بحث مکمل کر لی جائے گی لیکن مدیر مجلہ کی مسلسل مصروفیات اور علمی و تحقیقی کاموں میں لگے رہنے سے یہ کام ابھی اپنی تکمیل کو نہیں پہنچ سکا، قارئین سے ہم اس کے لئے معذرت خواہ ہیں، ان شاء اللہ جلد ہی اس بحث کو مکمل کر کے آپ کی خدمت میں پیش کر دیا جائے گا، آپ انتظار کریں۔ جزاکم اللہ خیرا

مضمون نگار کی رائے سے ادارہ کا اتفاق ضروری نہیں

اسلام امن و شانتی کا مذہب ہے!

حافظ خلیل الرحمن عبدالستار سنبلی

محترم قارئین! امن و امان ہر انسان کی ضرورت ہے، ہر صاحب بصیرت اس بات کو مانتا ہے اور کوئی بھی اس کی مخالفت نہیں کرتا اور نہ کر سکتا ہے، اللہ رب العزت نے قرآن مجید میں امن و امان کو احسان کے طور پر ذکر کیا ہے اس لئے امن و امان بہت بڑی نعمت ہے، اسی لئے اس کا زوال بہت بڑی سزا ہے، امن ہی ہے جس کی وجہ سے لوگ اپنی جان، مال، عزت اور اہل خانہ کے بارے میں پُر اطمینان رہتے ہیں یہی وجہ ہے کہ کسی بھی ملک یا علاقے کو آگے بڑھانے اور ترقی کے راستے پر لگانے میں امن و امان بنیادی حیثیت رکھتا ہے، اس لئے جب کوئی علاقہ یا ملک فتنہ و فساد اور خانہ جنگی کا شکار ہو تو تعمیر و ترقی کے میدان میں کبھی آگے نہیں بڑھ سکتا، معلوم ہوا کہ امن و امان میں ہی ذہنی سکون، ترقی اور حالات کی درستی پنہاں ہے۔ نبی ﷺ سے ثابت ہے کہ آپ نے فرمایا: ”مَنْ أَصْبَحَ مِنْكُمْ مُعَافًى فِي جَسَدِهِ، آمِنًا فِي سِرْبِهِ، عِنْدَهُ قُوَّةٌ يَوْمِهِ، فَكَأَنَّمَا حِيزَتْ لَهُ الدُّنْيَا“ ”جو شخص صبح کے وقت جسمانی طور پر صحیح سلامت اٹھے، اسے اپنے گھر میں کسی کا خوف بھی نہ ہو، اور دو وقت کی روٹی اس کے پاس موجود ہو اس کے لئے دنیا ایک ہی جگہ جمع ہو چکی ہے“ (سنن ابن ماجہ: ۴۱۴۱، حسن)

یہی وجہ ہے کہ جب حضرت ابراہیم علیہ السلام نے اپنے اہل و عیال کو مکہ کی سرزمین پر تنہا چھوڑ کر واپسی کا ارادہ کیا تو اللہ سے دعا مانگی اور کہا کہ: اے اللہ! اس شہر کو امن و امان والا بنادے..... انہوں نے یہ دعا اس لئے مانگی کیونکہ کسی بھی سماج و معاشرے کی سالمیت امن و شانتی کے بغیر ناممکن ہے اور اسی وجہ سے ہر شخص امن و سکون کی زندگی چاہتا ہے لیکن بڑے افسوس کی بات ہے کہ امن و سکون آج ختم ہے اور اس کے برخلاف دہشت گردی آج ہمارے سماج کا بلکہ ہر علاقے کا ایک المیہ بن چکا ہے، بعض فتنہ پرور اور شریر و فسادی قسم کے لوگ معاشرے کی امن و امان والی فضا کو خراب اور زہر آلود کرنا چاہتے ہیں اور بعض ناعاقبت اندیش لوگ اس طرح کے حادثات و واقعات کی نسبت اسلام اور اہل اسلام کی طرف کر دیتے ہیں، دورِ حاضر کے ذرائع ابلاغ دہشت گردی کا لفظ بکثرت استعمال کر رہے ہیں اور بعض سیاسی عناصر یہ ثابت کرنے کی ناپاک کوشش بھی کر رہے ہیں کہ نعوذ باللہ! اس کا رشتہ اسلام سے ہے، جبکہ تشدد اور اسلام میں آگ اور پانی جیسا بیر ہے، جہاں تشدد ہو وہاں اسلام کا تصور نہیں کیا جاسکتا ہے، اسی طرح جہاں اسلام ہو وہاں تشدد کا ہلکا سا سایہ

بھی نہیں پڑ سکتا، اسلام امن و سلامتی کا پیامبر اور لوگوں کی جانوں کی حفاظت اور ان کا خیال رکھنے والا مذہب ہے۔ اسلام کی تمام تعلیمات و احکامات سے یہ بات صاف واضح ہے کہ اس دین کی تعلیمات رحمت پر مبنی ہے جس میں ظلم و جبر، دہشت گردی اور جارحیت کی کوئی گنجائش نہیں ہے، اسلام کی خمیر ہی میں امن و امان اور سکون و شانتی کو ملا دیا گیا ہے، اور انتہاء پسندی و ظلم و زیادتی کو نکال کر دور پھینک دیا گیا ہے، اس لئے جو لوگ اسلام دشمنی میں اس کی جانب دہشت گردی و انتہاء پسندی کو منسوب کرتے ہیں ان کا یہ رویہ بذات خود ایک دہشت گردی ہے، اس لئے انہیں اپنے اس نامناسب رویے پر نظر ثانی کرنی چاہیے۔

اسلام کی عظیم اور سخت قوانین کے بعد مذہب اسلام ملک و سماج میں انتہاء پسندی اور دہشت گردی کا جواز کیسے دے سکتا ہے؟ بے قصور معصوموں کے جان سے ہولی کھیلنے، نہتوں پر وار کرنے اور خواتین کے ساتھ درندگی کا مظاہرہ کرنے کا جواز کیسے پیش کر سکتا ہے؟ حالانکہ حقیقت یہ ہے کہ مذہب اسلام سب سے بہترین مسلمان اس شخص کو قرار دیتا ہے جس کی زبان اور ہاتھ سے دوسرے مسلمان اور انسان محفوظ ہوں، دین اسلام کی تعلیم تو یہ ہے کہ ناحق کسی کو قتل کرنے والا پوری انسانیت کا قاتل ہے اور جو کسی ایک کی جان بچالے تو وہ پوری دنیا کو زندگی دینے اور بچانے والا سمجھا جائے گا، اسلام نے کسی پر ہتھیار اٹھانا تو دور ہتھیار سے اشارہ کرنا بھی منع قرار دے دیا ہے مبادا اشارہ کرنے سے ہی سامنے والا خائف یا پریشان ہو جائے یا اس ہتھیار سے اسے کوئی تکلیف یا نقصان ہو جائے۔

اسلامی شریعت لوگوں کو ظلم سے روکتے ہوئے کہتی ہے کہ ظلم اللہ نے اپنے لئے اور تمہارے لئے حرام قرار دیا ہے لہذا تم اپنے آپ کو ظلم سے بچاؤ اور مزید کہا کہ مظلوم کی بددعا سے بچتے رہو کیونکہ رب اس کی دعایا بددعا کو فوراً قبول کر لیتا ہے چاہے وہ مظلوم کافر ہی کیوں نہ ہو، اسلام کا معنی و مطلب ہی امن و شانتی ہے، اس مذہب نے قدم قدم پر اپنے ماننے والوں کو فتنہ و فساد پھیلانے سے روکا ہے بلکہ ایک موقع سے تو فرمایا: کہ تم میں سب سے اچھا وہ ہے جس سے خیر کی امید کی جاتی ہو اور لوگ اس کے شر سے محفوظ ہوں اور تم میں سب سے برا وہ ہے جس سے خیر کی امید نہ کی جاتی ہو اور نہ ہی لوگ اس کے شر سے محفوظ ہوں۔

اسلام نے جنگ کے میدان میں بھی امن و امان کا خیال رکھتے ہوئے مسلمانوں کو یہ پیغام دیا کہ بوڑھوں، بچوں، عورتوں کو قتل نہ کیا جائے، راہب کو ہاتھ نہ لگایا جائے، پیڑ پودوں کو بلا وجہ نہ کاٹا جائے، کسی بھی مذہب کی عبادت گاہ کو مسمار نہ کیا جائے، اسلام نے اس قدر امن و امان اور شانتی و رحمت کی ترغیب دی ہے کہ دنیا حیران اور عقل انسانی پریشان ہے کہ اسی مذہب اسلام نے ایک پیاسے کتے کو پانی پلانے والے کو جنت کی خوش خبری سنا دی اور ایک عورت کو

بلی کے قتل کے جرم میں جہنم کی وعید سنائی کہ اس نے بلی کو باندھ کے رکھا، اسے نہ کھلایا نہ پلایا اور نہ ہی آزاد کیا کہ وہ جائے اور اپنا رزق تلاش کر لے۔

یہ ہے وہ مذہب اسلام جس نے دنیا والوں کو امن و امان کا درس دیا اور اس درس دینے والے کی زندگی دیکھنے والے کو اندازہ ہوگا کہ اس شخصیت نے اپنے نفس کے لئے کبھی کسی سے انتقام نہیں لیا بلکہ ستانے والوں، ظالموں اور ہجرت پر مجبور کرنے والوں کو بھی معاف کر دیا لیکن آج اسی اسلام اور اس کے ماننے والوں کو دہشت گرد اور دہشت گردی کا پرچارک کہا جا رہا ہے جبکہ حقیقت یہ ہے کہ دنیا کا کوئی بھی مذہب دہشت گرد نہیں ہوتا اور نہ ہی وہ دہشت گردی کی دعوت دیتا ہے بلکہ دہشت گردی کا کوئی مذہب نہیں ہوتا اور دہشت گرد کا تعلق بھی کسی مذہب سے نہیں ہوتا، تاریخی واقعات بھی ہمیں یہ بتلاتے ہیں کہ اسلام کی صرف اسی امن و امان کی تعلیم کو پڑھ اور سمجھ کر بہت سارے لوگوں نے اپنا مذہب ترک کر کے دین اسلام کو قبول کر لیا اور جادو وہی جو سر چڑھ کر بولے۔

خلاصہ کلام یہ ہے کہ اسلامی تاریخ، روایات اور واقعات اس بات کی جانب اشارہ کرتے ہیں کہ اسلام نے کبھی دہشت گردی اور تشدد کی اجازت نہیں دی ہے اور دنیا میں جو اس نے عظیم انقلاب برپا کیا وہ اپنے اخلاق حسنہ کے زور پر کیا ہے جسے ہم صالح اور پر امن انقلاب کا نام دے سکتے ہیں۔ سوال یہ پیدا ہوتا ہے کہ کب تک ہم کہتے رہیں گے کہ اسلام دہشت گردی کا مذہب نہیں ہے اور نہ ہی مسلمان دہشت گرد ہوتا ہے تو جواب یہی ہے کہ جب اسلامی شریعت دہشت گردی کے خلاف ہمیشہ سے برسرِ پیکار ہے اور دہشت گرد نیز فتنہ و فساد پھیلانے والے اس کے نزدیک مجرم ہیں تو اب ہماری ذمہ داری ہے کہ ہم پورے زور و شور سے عمل کے ذریعے جواب دیں، اخلاق و محبت کی تعلیم کو عام کریں، اپنے کردار سے لوگوں کو بتائیں کہ ہم دہشت گرد نہیں اور نہ ہی دہشت گردی ہمارا پیشہ ہے بلکہ ہم تو دہشت گرد اور دہشت گردی دونوں کی خلاف ہیں، تمام مسلمانوں کی بنیادی ذمہ داریوں میں سے ایک ذمہ داری یہ ہے کہ وہ برادرانِ وطن کو اپنا وہ کردار دکھائیں جو ایک مسلمان کا ہونا چاہئے اور انہیں اسلام کی امن و امان والی تعلیمات بتائیں اور سنائیں تاکہ ان کے قلوب و اذہان میں جو غلط فہمیاں بیٹھ چکی ہیں یا بٹھا دی گئی ہیں ہم اپنے عمل و کردار کے ذریعے اسے کچھ حد تک کم کر سکیں اور وہ اس بات کو بخوشی قبول کر لیں کہ واقعی اسلام اور اہل اسلام دہشت گرد نہیں بلکہ امن و شانتی کے پرچارک اور پیامبر ہیں، انہیں یہ سمجھ میں آجائے کہ اسلام اور اہل اسلام کا ہمیشہ سے یہی نعرہ ہے کہ:

ہمارے باغ میں امن و امان کے پھول کھلتے ہیں

ہمارا کام ہے انسان کو انسان بنادینا

(قسط اول)

میاں بیوی کے درمیان جدائی

کفایت اللہ سنابلی

میاں بیوی کے درمیان جدائی کا تصور دیگر مذاہب میں:

میاں بیوی کے درمیان جدائی کے لئے دیگر مذاہب میں جو تصور ہے اس پر بہت سے اہل علم نے تفصیل سے لکھا ہے ذیل میں ہم محترم حافظ عمران لاہوری حفظہ اللہ کی ”طلاق کی کتاب“ سے اس کا خلاصہ پیش کرتے ہیں:

زمانہ جاہلیت: زمانہ جاہلیت میں جدائی کے لئے طلاق کا طریقہ تھا لیکن اس طلاق کی کوئی حد نہیں تھی ایک شوہر جتنی چاہے طلاق دیتا تھا اور رجوع کرتا جاتا تھا۔ اس طرح نہ شوہر اپنی بیوی کو سکون سے رہنے دیتا اور نہ ہی اسے علیحدہ کرتا کہ وہ کسی اور سے شادی کر سکے۔

یہودی مذہب: یہودی مذہب میں شوہر کو تو کھلی چھوٹ ہے کہ وہ جب بھی چاہے اور جس بات پر بھی چاہے اپنی بیوی کو جدا کر سکتا ہے لیکن بیوی کو اس معاملے میں فیصلہ کا کوئی حق نہیں، شوہر لاکھوں عیوب والا اور حد درجہ ظالم ہی کیوں نہ ہو بیوی کو جدائی کا فیصلہ کرنے یا اس کا مطالبہ کرنے کا قطعاً کوئی حق نہیں ہے۔

عیسائی مذہب: عیسائی مذہب میں ایک بار شادی ہونے کے بعد جدائی کا تصور ہی نہیں ہے مرتے دم تک ہر ایک کو دوسرے کے ساتھ ہی رہنا لازم ہے۔ بیوی کی طرف سے حرام کاری کی صورت میں بعض مسیحی علماء کا فتویٰ ہے کہ میاں بیوی دونوں کو الگ کر دیا جائے گا لیکن دونوں کا نکاح بدستور باقی رہے گا یہ دونوں نہ آپس میں مل سکتے ہیں اور نہ ہی دونوں کسی اور سے شادی کر سکتے ہیں۔

ہندو مذہب: ہندو مذہب میں نکاح دو مقاصد کے تحت ہوتا ہے ایک اپنے معبودوں اور پجاریوں کے تقرب کے لئے اور دوسرے معاشرتی اور جنسی ضرورت کے تحت۔ پہلی صورت میں ہندو مذہب میں جدائی کا کوئی تصور ہی نہیں جبکہ دوسری صورت میں جدائی کے لئے طرفین کی رضامندی لازمی ہے کوئی ایک فریق محض اپنی مرضی سے جدائی کا فیصلہ نہیں کر سکتا۔

تفصیل اور ہر مذہب سے متعلق حوالہ جات کے لئے دیکھئے: (طلاق کی کتاب: ص: ۲۳ تا ۳۰)

اسلام کے علاوہ دیگر مذاہب میں میاں بیوی کے درمیان جدائی کے تصورات کا جائزہ لینے سے صاف معلوم ہوتا

ہے کہ کوئی افراط کا شکار ہے تو کوئی تفریط کا اس بارے میں معتدل نظام سوائے اسلام کے کسی کے یہاں نہیں ہے۔

میاں بیوی کے درمیان جدائی کا تصور اسلام میں:

اسلام نے میاں بیوی کے درمیان جدائی کے سلسلے میں افراط و تفریط سے ہٹ کر ایک معتدل اور پُر حکمت راستہ اختیار کیا ہے جو فطرت انسانی، ضروریات زندگی اور شرعی تقاضوں کے عین مطابق ہے۔ اسلام نے جہاں نکاح کی اہمیت و فضیلت بتلائی ہے، میاں بیوی کے حقوق متعین کئے ہیں اور اس رشتہ کو دائمی شکل دینے کی ہی تاکید فرمائی ہے، وہیں اگر شرعی یا معاشرتی لحاظ سے کچھ اسباب ایسے پیش آجائیں کہ میاں بیوی کے درمیان جدائی ناگزیر ہو تو اسلام نے اس کا مکمل اور حکیمانہ نظام مرتب کیا ہے اور حالات کے لحاظ سے الگ الگ ذرائع سے زوجین کے مابین جدائی کے پانچ طریقے بتلائے ہیں جو حسب ذیل ہیں:

(۱) طلاق

اگر جدائی کا ارادہ شوہر کی جانب سے ہو تو اسے طلاق کہتے ہیں۔

(۲) خلع

اگر جدائی کا ارادہ بیوی کی جانب سے ہو تو اسے خلع کہتے ہیں۔

(۳) تفریق

جدائی کا ارادہ نہ شوہر کی طرف سے ہو نہ بیوی کی طرف سے لیکن کسی شرعی مانع کے سبب قاضی میاں بیوی کے درمیان جدائی کر دے تو اسے تفریق کہتے ہیں۔ مثلاً رضاعی بھائی اور بہن کی انجانے میں شادی ہو جائے اور بعد میں رضاعت کا رشتہ معلوم ہونے پر قاضی دونوں کو الگ کر دے۔

(۴) فسخ

جدائی کا ارادہ اصلاً کسی کی طرف سے نہ ہو لیکن کسی حادثہ کے سبب شوہر مفقود ہو جائے یا عمر بھر کے لئے قید ہو جائے تو قاضی بیوی اور اس کے ولی کی رضا مندی سے نکاح فسخ کر دے گا تا کہ عورت کسی اور سے شادی کر لے۔

(۵) لعان

جب شوہر اپنی بیوی پر بدکاری کا الزام لگا دے اور چار گواہ بھی پیش نہ کر سکے اور عورت اس سے انکاری ہو تو دونوں سے قسمیں کھلوائے گا جن میں میاں بیوی دونوں قسمیں کھا کر خود پر مشروط لعنت کریں گے یعنی اگر ان کی قسم جھوٹی ہو تو ان پر اللہ کی لعنت ہو۔ پھر اس کا روائی کے بعد قاضی دونوں کو علیحدہ کر دے گا۔

واضح رہے کہ جدائی کے مؤخر الذکر چاروں ذرائع اصل میں فسخ نکاح ہی ہیں لیکن بعض مختلف کیفیات کے لحاظ سے ان کے الگ الگ نام ہیں۔

آئندہ سطور میں ہم صرف طلاق اور اس کے احکام پر تفصیل سے بات کریں گے یہی ہمارا مرکزی موضوع ہے تاہم آخر میں جدائی کے دیگر ذرائع پر بھی مختصر تفصیل پیش کر دی جائے گا ان شاء اللہ۔

باب: جدائی کا عام ذریعہ طلاق:

طلاق کا معنی و مفہوم

عربی میں بہت سارے الفاظ ایسے ہیں جو اپنے اندر لغوی اعتبار سے ایک معنی رکھتے ہیں لیکن اسلام نے ان الفاظ کو خاص شرعی معنی میں استعمال کیا ہے۔ مثلاً صلاۃ کا لغوی معنی دعا وغیرہ ہے لیکن اسلام نے پانچ وقت کی ایک خاص عبادت کے لئے یہ لفظ استعمال کیا ہے۔ اسی طرح زکاۃ کا لغوی معنی پاکی وغیرہ کے آتے ہیں لیکن اسلام نے ایک خاص مالی خیرات کے لئے یہ لفظ استعمال کیا ہے۔ وغیرہ وغیرہ۔

اس طرح کے الفاظ شرعی مصادر میں مستعمل ہوں تو سیاق اور قرائن کے لحاظ سے دیکھنا ہوگا کہ یہ الفاظ اصل عربی لغت کے اعتبار سے اپنے اصل معنی میں ہی استعمال کئے گئے ہیں یا خاص شرعی اصطلاح کے طور پر ان کا استعمال ہوا ہے پھر جو نتیجہ سامنے آئے اسی لحاظ سے ان الفاظ کے معانی مراد لئے جائیں گے۔ جہاں سیاق و قرائن لغوی معنی کے مراد ہونے پر دلالت کریں گے وہاں لغوی معنی مراد لیا جائے گا اور جہاں سیاق و قرائن شرعی اصطلاحی معنی مراد ہونے کی طرف اشارہ کریں گے وہاں شریعت کا اصطلاحی معنی مراد لیا جائے گا۔

طلاق بھی انہیں الفاظ میں سے ہے کہ یہ اسلامی مصادر میں کہیں لغوی معنی میں مستعمل ہے اور کئی شرعی اصطلاحی معنی میں۔

طلاق کا لغوی معنی:

لفظ طلاق یہ باب نصر سے طلق کا مصدر ہے جس کا لغوی معنی آزاد ہونا یا چھوٹنا ہے۔ اور جب باب تفعیل سے تطلق یا باب افعال سے اطلاق استعمال ہوتا ہے تو اس کا مطلب آزاد کردینا یا چھوڑ دینا ہوتا ہے۔

فتح مکہ کے موقع پر جن قیدیوں کو اللہ کے نبی ﷺ نے آزاد کر دیا تھا، صحیح بخاری کی ایک حدیث میں ان کے لئے

والطلاقاء کا لفظ آیا ہے۔ (صحیح البخاری: ۱۵۹/۵) کتاب المغازی: باب غزوة الطائف، رقم: ۴۳۳۳)

ایک حدیث میں حافظ قرآن کو صاحب اونٹ سے تشبیہ دیتے ہوئے کہا گیا کہ:

”إنما مثل صاحب القرآن، كمثل صاحب الإبل المعقلة، إن عاهد عليها أمسكها، وإن أطلقها ذهب“

”قرآن یاد کرنے والے کی مثال بندھے ہوئے اونٹ کی طرح ہے اگر اس کے مالک نے اس کا خیال رکھا تو رہا اور اگر چھوڑ دیا تو چل دیا“ (صحیح البخاری:- (۱۹۳/۶) کتاب فضائل القرآن: باب استذکار القرآن و تعاهدہ، رقم: ۵۰۳۱)

طلاق کا اصطلاحی معنی:

شریعت کی اصطلاح میں طلاق کا خاص معنی ہے اور وہ ہے زوجین کے مابین منعقد نکاح کے بندھن و گرہ کو کھول دینا یعنی شوہر کا خاص حالات میں خاص طریقے سے عورت کو اپنے نکاح سے آزاد کر دینا۔ جیسا کہ عام قرآنی آیات و احادیث میں بھی معنی مستعمل ہے۔

واضح رہے متاخرین فقہاء نے الگ الگ تعبیر میں طلاق کی اصطلاحی تعریفیں کی ہیں لیکن سب کا حاصل وہی ہے جو اوپر بیان کیا گیا۔ اس لئے ہر مسلک کی تعریفات نقل کر کے اس سیدھی اور صاف بات کو جو جھل بنانا مناسب معلوم نہیں ہوتا۔

طلاق کے اسباب:

طلاق کے بہت سارے اسباب ہوتے ہیں اور عموماً یہ سارے اسباب زوجین کی طرف سے ایک دوسرے کے حقوق کی عدم رعایت کے نتیجے میں پیدا ہوتے ہیں، اس لئے میاں بیوی اگر چاہتے ہیں کہ ان کے رشتے میں دراڑ نہ آئے اور معاملہ طلاق تک نہ پہنچے، تو ان میں سے ہر ایک کو دوسرے کے حقوق کا مکمل پاس و لحاظ رکھنا چاہئے بالخصوص ابتدائی عرصے میں جب تک کہ ایک دو بچے نہیں ہو جاتے معاملہ بڑا ہی نازک رہتا ہے، یا تو محبت و مودت عروج پر رہتی ہے، یا پھر معمولی اختلاف نفرت و عداوت کا طوفان کھڑا کر دیتا ہے۔ اور چونکہ ابھی بچے نہیں ہوتے اس لئے دونوں پر دباؤ ڈالنے والی اور انہیں کنٹرول کرنے والی کوئی تیسری شئی نہیں ہوتی ہے اور ہر ایک محض اپنی انا و شان ہی کی ترنگ میں دوسرے پر انگارے اگلتا ہے۔ البتہ جب ایک دو بچے ہو جاتے ہیں تو میاں بیوی دونوں خود سے زیادہ بچوں کے لئے فکر مند ہوتے ہیں اور ان کی خاطر بہت کچھ برداشت کرنا سیکھ لیتے ہیں۔ بلکہ بچوں کا فی نفسہ وجود ہی میاں بیوی کے رشتے میں ایک مضبوط تعلق اور قرب کا ایک نیا احساس پیدا کر دیتا ہے۔ اب اس کے بعد طلاق تک بات تبھی پہنچتی ہے جب طرفین میں سے کوئی ایک زیادتی و حق تلفی کی انتہا کر دے اور من مانی اور خود سری کی ساری حدیں پار کر دے۔

ذیل میں ہم چند اسباب کی نشاندہی کرتے ہیں جو کثرت سے طلاق کی وجہ بنتے ہیں۔

☆ بیوی کی خیانت و بے وفائی:

ایک غیرت مند مرد اپنی عورت کے ہزار نکھرے و ناز اور لاکھ بدسلوکی و بداخلاقی برداشت کر سکتا ہے مگر اس بات کو وہ ایک پل کے لئے برداشت نہیں کر سکتا کہ اس کی عورت اس کے علاوہ کسی اور مرد کی طرف نگاہ اٹھا کر بھی دیکھے۔ اگر اس تعلق سے ایک مرد کے اندر شکوک و شبہات کا ایک ذرہ بھی سرایت کر گیا تو طلاق و علیحدگی ہی پر معاملہ تمام ہوگا اور بد قسمتی سے اگر بیوی کی بے وفائی، حرام کاری کی آخری حد تک پہنچ گئی اور شوہر کو ثبوت مل گیا تو صرف طلاق ہی نہیں بلکہ معاملہ درناک خونریزی اور ہولناک قتل و غارت گری تک بھی پہنچ سکتا ہے۔ اور ایک نہیں کئی زندگیاں داؤ پر لگ سکتی ہیں۔

ایک عورت کو یہ بات کبھی فراموش نہیں کرنی چاہئے کہ ایک مرد کو اپنا پیٹ پالنے کے محض پل و دو پل کی نقل و حرکت ہی کافی ہے لیکن وہ دن بھر کام و کاج میں اپنے اوقات گزار دیتا ہے بلکہ بسا اوقات راتیں بھی کسب معاش کی نذر ہو جاتی ہیں حتیٰ کہ بعض حالات میں وہ نہ صرف اپنے علاقے بلکہ اپنے ملک سے بھی دور ہو جاتا ہے یہ سب کچھ اس لئے تاکہ اس کی بیوی بچے خوشحال زندگی بسر کر سکیں۔

اب ایک شوہر جس بیوی کے لئے اتنا سب کچھ کرے اسی بیوی کے بارے میں اسے خبر ملے کہ وہ اپنی عزت و ناموس کسی اور پر لٹا رہی ہے تو اس کا صاف مطلب یہ ہے کہ اس بیوی نے اپنے شوہر کو محض اقتصادی حیوان اور احمق غلام سمجھ رکھا ہے، جو در در کی ٹھوکریں کھا کر اس کے قیام و طعام کا بندوبست کرے، اس کی جملہ ضروریات زندگی کو فراہم کرے اور وہ خود عشق و سرور کے لئے کسی اور کو منتخب کرے۔ ظاہر ہے کہ اس کا رد عمل بڑا بھیانک ہوگا، اور شوہر کے لئے یہ بات نہ صرف یہ کہ ناقابل برداشت ہوگی بلکہ بسا اوقات اسے درندگی و سفاکی پر بھی آمادہ کر سکتی ہے۔

یہ صورت حال پیدا نہ ہو اسی لئے اسلام نے ایک بیوی کو بطور خاص حکم دیا ہے کہ وہ ایسے آدمی کا قدم بھی گھر میں نہ پڑنے دے جو اس کے شوہر کو ناپسند ہو۔

جابر بن عبد اللہ رضی اللہ عنہ سے مروی ایک طویل حدیث میں اللہ کے نبی ﷺ کے الفاظ ہیں:

”وَلَكُمْ عَلَيْهِنَّ أَنْ لَا يُوْطِئْنَ فَرْشَكُمْ أَحَدًا تَكْرَهُنَّ“

”تمہارے لئے تمہاری بیویوں پر حق ہے کہ وہ تمہارے بستروں پر کسی بھی ایسے شخص کو نہ آنے دیں جو تمہیں ناپسند

ہو“ (صحیح مسلم: ۸۹۰/۳، رقم: ۱۲۱۸)

حتیٰ کہ شوہر کی موجودگی میں بھی بغیر شوہر کی مرضی کے عورت کسی کو بھی گھر میں قطعاً نہ آنے دے۔
امام مسلم رحمہ اللہ (المتوفی: ۲۶۱) نے کہا:

حدثنا محمد بن رافع، حدثنا عبد الرزاق، حدثنا معمر، عن همام بن منبه، قال: هذا ما حدثنا أبو هريرة، عن محمد رسول الله صلى الله عليه وسلم، فذكر أحاديث منها، وقال رسول الله صلى الله عليه وسلم: "لا تصم المرأة وبعلاها شاهد إلا بإذنه، ولا تأذن في بيته وهو شاهد إلا بإذنه، وما أنفقت من كسبه من غير أمره، فإن نصف أجره له"

سیدنا ابو ہریرہ رضی اللہ عنہ سے روایت ہے کہ آپ ﷺ نے فرمایا: ”جب شوہر حاضر ہو تو اس کی مرضی کے بغیر کوئی عورت روزہ (نفل) نہ رکھے، اور نہ اس کے گھر میں اس کی مرضی کے بغیر کسی کو آنے دے۔ اور عورت اپنے شوہر کی کمائی سے جو خرچ کرتی ہے تو اس میں بھی اس کے شوہر کو آدھا ثواب ہے“ (صحیح مسلم: ۷۱۱/۳، رقم: ۱۰۲۶)

☆ شوہر کی جنسی خواہش میں بیوی کا عدم تعاون:

بیوی کی طرف سے شوہر کی جنسی خواہش کا خیال نہ رکھنا طلاق کا ایک خاموش مگر بڑا سبب ہے، یہ چیز شوہر کو شدید نفرت و کراہت میں مبتلا کر دیتی ہے، اور شوہر چڑچڑے پن اور ترش روئی کا شکار ہو جاتا ہے۔
ایسے میں کسی بات پر جھگڑا ہو جائے اور بات طلاق تک پہنچے تو بظاہر یہی لگتا ہے کہ طلاق کا سبب یہ جھگڑا ہے لیکن درحقیقت اس کے ساتھ یہ خاموش سبب بھی ہوتا ہے کہ بیوی شوہر کی جنسی خواہش پوری نہیں کر رہی ہے۔
یہ وجہ ہے کہ احادیث میں ایک بیوی کو سخت تاکید کی گئی ہے کہ وہ شوہر کی جنسی خواہش کا مکمل خیال کرے۔ چنانچہ:
امام بخاری رحمہ اللہ (المتوفی: ۲۵۶) نے کہا:

حَدَّثَنَا مُحَمَّدُ بْنُ بَشَّارٍ، حَدَّثَنَا ابْنُ أَبِي عَدِيٍّ، عَنْ شُعْبَةَ، عَنْ سُلَيْمَانَ، عَنْ أَبِي حَازِمٍ، عَنْ أَبِي هُرَيْرَةَ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: "إِذَا دَعَا الرَّجُلُ امْرَأَتَهُ إِلَى فِرَاشِهِ، فَأَبَتْ أَنْ تَجِيءَ، لَعْنَتْهَا الْمَلَائِكَةُ حَتَّى تَصْبَحَ"

ابو ہریرہ رضی اللہ عنہ سے روایت ہے کہ نبی کریم ﷺ نے فرمایا کہ: ”جب شوہر اپنی بیوی کو اپنے بستر پر بلائے اور وہ آنے سے (ناراضگی کی وجہ سے) انکار کر دے تو فرشتے صبح تک اس پر لعنت بھیجتے ہیں“ (صحیح البخاری: ۳۰۱۷، رقم: ۵۱۹۳)

امام ترمذی رحمہ اللہ (المتوفی: ۲۷۹) نے کہا:

حَدَّثَنَا هَنَادٌ قَالَ: حَدَّثَنَا مُلَاذِمُ بْنُ عَمْرٍو، قَالَ: حَدَّثَنِي عَبْدُ اللَّهِ بْنُ بَدْرٍ، عَنْ قَيْسِ بْنِ طَلْقٍ، عَنْ أَبِيهِ طَلْقِ بْنِ عَلِيٍّ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "إِذَا الرَّجُلُ دَعَا زَوْجَتَهُ لِحَاجَتِهِ فَلَتَاتِهِ، وَإِنْ كَانَتْ عَلَى التَّنَوُّرِ"

طلق بن علی رضی اللہ عنہ کہتے ہیں کہ رسول اللہ ﷺ نے فرمایا: ”جب آدمی اپنی بیوی کو اپنی خواہش پوری کرنے کے لیے بلائے تو اسے فوراً آنا چاہئے اگرچہ وہ تنور پر ہو“ (سنن الترمذی ت شاکر: ۴۵۷/۳، والحديث صحيح)

امام ابن ماجہ رحمہ اللہ (المتوفی: ۲۷۳) نے کہا:

حَدَّثَنَا أَزْهَرُ بْنُ مَرْوَانَ، قَالَ: حَدَّثَنَا حَمَّادُ بْنُ زَيْدٍ، عَنْ أَيُّوبَ، عَنِ الْقَاسِمِ الشَّيْبَانِيِّ، عَنْ عَبْدِ اللَّهِ بْنِ أَبِي أَوْفَى، قَالَ: "لَمَّا قَدِمَ مُعَاذٌ مِنَ الشَّامِ سَجَدَ لِلنَّبِيِّ صَلَّى اللَّهُ عَلَيْهِ وَسَلَّمَ، قَالَ: مَا هَذَا يَا مُعَاذُ؟ قَالَ: أَتَيْتُ الشَّامَ فَوَافَقْتُهُمْ يَسْجُدُونَ لِأَسَاقِفَتِهِمْ وَبَطَارِقَتِهِمْ، فَوَدِدْتُ فِي نَفْسِي أَنْ نَفْعَلَ ذَلِكَ بِكَ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: فَلَا تَفْعَلُوا، فَإِنِّي لَوْ كُنْتُ أَمِيرًا أَحَدًا أَنْ يَسْجُدَ لِغَيْرِ اللَّهِ، لَأَمَرْتُ الْمَرْأَةَ أَنْ تَسْجُدَ لِرَّجُلِهَا، وَالَّذِي نَفْسُ مُحَمَّدٍ بِيَدِهِ، لَا تُؤَدِّي الْمَرْأَةُ حَقَّ رَبِّهَا حَتَّى تُؤَدِّيَ حَقَّ زَوْجِهَا، وَلَوْ سَأَلَهَا نَفْسُهَا وَهِيَ عَلَى قَتَبٍ لَمْ تَمْنَعُ"

عبد اللہ بن ابی اوفی رضی اللہ عنہ کہتے ہیں کہ: ”جب معاذ رضی اللہ عنہ شام سے واپس آئے، تو نبی اکرم ﷺ کو سجدہ (سجدہ تحیہ) کیا، آپ ﷺ نے پوچھا: اے معاذ! یہ کیا ہے؟ انہوں نے کہا: میں شام گیا تو دیکھا کہ وہ لوگ اپنے پادریوں اور سرداروں کو سجدہ کرتے ہیں، تو میری دلی تمنا ہوئی کہ ہم بھی آپ کے ساتھ ایسا ہی کریں، رسول اللہ ﷺ نے فرمایا: نہیں، ایسا نہ کرنا، اس لیے کہ اگر میں اللہ کے علاوہ کسی کو سجدہ کرنے کا حکم دیتا تو عورت کو حکم دیتا کہ وہ اپنے شوہر کو سجدہ کرے، قسم ہے اس ذات کی جس کے ہاتھ میں محمد کی جان ہے، عورت اپنے رب کا حق ادا نہیں کر سکتی جب تک کہ اپنے شوہر کا حق ادا نہ کر لے، اور اگر شوہر عورت سے جماع کی خواہش کرے، اور وہ کجاوے پر سوار ہو تو بھی وہ شوہر کو منع نہ کرے“ (سنن ابن ماجہ: ۵۹۵/۱، رقم: ۱۸۵۳، والحديث صحيح)

ان احادیث کے ساتھ اس بات پر بھی غور کریں کہ اسلام میں حالت حیض میں طلاق دینے سے منع کیا گیا ہے، اس کی وجہ یہ ہے کہ ان ایام میں شوہر بیوی سے ہمبستری کا مجاز نہیں ہوتا ہے جس کے سبب اس مدت میں وہ چڑچڑے پن اور دم مزاجی کا شکار رہتا ہے، اور معمولی بات پر بھی طلاق دے سکتا ہے۔ ایسی صورت میں جنسی تسکین سے محرومی ہی طلاق کی تحریک بنتی ہے۔

نیز اس بات پر بھی غور کریں کہ حالت طہر میں طلاق دینے کے لئے بھی یہ شرط لگائی گئی ہے کہ جس طہر میں شوہر طلاق دے اس میں اس نے ہمبستری نہ کی ہو اور اگر بیوی شوہر کی جنسی تسکین کا خیال رکھنے والی ہوگی تو انقطاع حیض کے بعد فوراً شوہر کے ساتھ ہمبستری میں تعاون کر کے گی اس طرح اس طہر میں طلاق کا امکان ہی ختم ہو جائے گا۔ اس کے برعکس اگر بیوی انقطاع حیض کے بعد بھی شوہر کے ساتھ ہمبستر نہ ہو اور بات بات پر جھگڑتی رہے تو ظاہر ہے کہ ایسے حالات میں شوہر کی طرف سے طلاق کے امکانات زیادہ ہیں۔

محترم حافظ زبیر صاحب نے اس سلسلے میں ایک مختصر مضمون اور مفید مضمون لکھا ہے افادہ عام کے لئے یہ مضمون پیش خدمت ہے:

☆ بیوی کے ساتھ زبردستی کرنا: (Marital Rape)

بیوی کے ساتھ زبردستی تعلق قائم کرنے کے بارے میں سوالات بہت تیزی سے بڑھتے چلے جا رہے ہیں، دونوں کی طرف سے۔ اس مسئلے پر غور کرنے کے لیے فی الحال تین بڑے پہلو ہیں:

مذہبی، نفسیاتی اور قانونی۔

مذہبی اعتبار سے بیوی اس بات کی پابند ہے کہ جب اس کا شوہر اسے اپنے بستر پر بلائے تو وہ انکار نہ کرے اور اگر وہ انکار کرے تو اس پر ساری رات فرشتوں کی لعنت رہتی ہے۔ صحیح بات تو یہ ہے کہ یہ بات عورت کو سمجھ نہیں آ سکتی کیونکہ وہ مرد نہیں ہے اور مرد کی سائیکالوجی کو نہیں سمجھ سکتی، البتہ فرائیڈ اگر یہ بات کرتا تو اس پر ہزاروں نہ بھی تو سینکڑوں کتابیں ضرور لکھی جا چکی ہوتیں۔

پس اگر بیوی اپنے شوہر کو انکار کر دے تو شوہر اپنی بیوی سے زبردستی کر سکتا ہے یا نہیں؟ تو اس بارے میں فقہاء کا کہنا یہ ہے کہ بیوی کا یہ انکار کرنا ”نشوز“ یعنی سرکشی ہے اور نشوز کے بارے قرآن مجید نے یہ ہدایت دی ہے کہ پہلے اپنی بیوی کو وعظ کرے، اگر اس سے مسئلہ حل نہ ہو تو بستر علیحدہ کر لے، اگر اس سے مسئلہ حل نہ ہو تو اس پر سختی کرے۔ اگر تو اس کے باوجود بیوی انکار پر اصرار کرے تو وہ نان نفقے کی مستحق نہیں رہتی۔ لیکن یہاں یہ فرق ملحوظ رہے کہ فقہاء کے نزدیک اس انکار سے مراد بیوی کا بلا وجہ انکار کرنا ہے اور اگر انکار کی کوئی وجہ ہے جیسے بیوی بیمار ہے تو اس کا یہ حکم نہیں ہے۔

اس مسئلے کا دوسرا پہلو نفسیاتی ہے کہ عورت کی نفسیات یہ ہے کہ اس کے لیے یہ برداشت کرنا مشکل ہے کہ اس کے ساتھ زبردستی کوئی تعلق قائم کیا جائے۔ وہ یہ چاہتی ہے کہ جب وہ خود اپنے آپ کو مرد کے سپرد کرنے کے لیے دلی طور

تیار ہو جائے تو اس وقت اس سے ایسا تعلق قائم کیا جائے، ورنہ تو اس کے لیے شدید ذہنی اور نفسیاتی مسائل پیدا ہو جاتے ہیں، ان میں سے ایک اس فعل سے ہی نفرت کرنا یا خود خاوند سے نفرت کرنا بھی شامل ہے۔ اکثر بیویوں کے اپنے خاوندوں سے بھاگنے کی وجہ یہی ہے کہ ان سے ان کی رضامندی کے بغیر تعلق قائم کر لیا جاتا ہے جو ان کے ذہنی مسائل کا باعث بن جاتا ہے۔

میرے خیال میں اعلیٰ اخلاق یہی ہیں کہ اگر خاوند کے ہاتھ لگانے پر بیوی اس کے ہاتھ کو جھڑک دے تو اس کو ہاتھ لگانے کا خیال بھی دل سے نکال دے۔ اور یہی رو یہ اللہ کے رسول ﷺ کے حوالے سے ہمیں ملتا ہے کہ جب آپ کے ہاتھ لگانے پر آپ کی ایک منکوحہ نے غلط فہمی میں اعوذ باللہ پڑھ دی تو طبیعت کی نفاست کی وجہ سے رسول اللہ ﷺ نے اتنی بات پر اس سے علیحدگی اختیار کر لی کہ شاید اسے میرا ہاتھ لگانا پسند نہیں آیا لہذا اس لیے اس نے اعوذ باللہ پڑھی ہے جبکہ اس منکوحہ کو کسی اور زوجہ محترمہ نے یہ کہا تھا اور جان بوجھ کر کہا تھا کہ وہ آپ ﷺ کے مزاج کو جانتی تھیں اور پسند نہیں کرتی تھیں کہ آپ کی زوجیت میں کسی اور خاتون کا اضافہ ہو۔

ہمارے ہاں عموماً جو شادیاں ہوتی ہیں تو لڑکے اور لڑکی میں پہلے سے کوئی مانوسیت اور الفت نہیں ہوتی لہذا ایسی صورت میں پہلے دن ہی ایسا تعلق قائم کرنا عموماً لڑکی کے لیے ایک ذہنی اذیت کا سبب بن جاتا ہے اور اس فعل سے نفرت ساری زندگی کے لیے اس کے لاشعور کا حصہ بن جاتی ہے۔ آپ کی بیوی اگر پہلے دن آپ کو ہاتھ لگانے سے روکتی ہے تو میرے خیال میں یہ فطری چیز ہے، اسے وقت لینے دیں، دو تین دن میں بات چیت سے مانوسیت پیدا کریں اور پھر کوئی ایسا تعلق قائم کریں ورنہ آپ اسے ذہنی مریض بھی بنا سکتے ہیں، خاص طور اس تعلق کے حوالے سے۔ نکاح کے دو بول سے اگرچہ حقیقت تو تبدیل ہوگئی ہے کہ وہ آپ کی منکوحہ بن گئی ہے لیکن ایک پردہ دار خاتون کے لیے اسے ذہناً قبول کرنے میں کچھ وقت لگتا ہے کہ کوئی اس کے پورے جسم کا مالک بن چکا ہے، اور وہ بھی چند لمحوں میں۔

اس مسئلے کا تیسرا پہلو قانونی ہے تو بعض ممالک میں بیوی کے ساتھ زبردستی کو ایک جرم سمجھا جاتا ہے کہ جس کی سزا بھی ہے۔ جیسا کہ امریکہ، برطانیہ، روس، جاپان اور ترکی وغیرہ میں یہ ایک جرم ہے کہ شوہر یا بیوی میں سے کوئی بھی اپنے پارٹنر کے ساتھ زبردستی تعلق قائم کرے اور اکثر یورپین ممالک میں یہ ایک جرم ہی ہے۔ جبکہ دوسری طرف اکثر مسلم اور مشرقی ممالک مثلاً انڈونیشیا، ملائیشیا، سعودی عرب، ایران، چین، انڈیا وغیرہ میں یہ جرم تصور نہیں ہوتا اور یہی بات درست ہے۔

ٹھیک ہے کہ بیوی لونڈی نہیں ہے، بیوی اور لونڈی میں یہی فرق ہوتا ہے کہ بیوی سے زبردستی نہیں کی جاتی لیکن

کیا بندش وحی کے زمانے میں آپ ﷺ نے خود کشی کی کوشش کی تھی؟

فاروق عبداللہ بن محمد اشرف الحق نراین پوری

بعض مقررین اور واعظین سے یہ قصہ سننے کو ملتا ہے کہ نبی معصوم علیہ الصلاۃ والسلام بندش وحی کے ایام میں اس قدر حزن و غمگین رہے کہ آپ نے بسا اوقات پہاڑ کی چوٹیوں سے اپنے آپ کو گرا کر خود کشی کی کوشش بھی کی تھی۔ اور بطور حوالہ ”الرحیق المختوم“ (ص: ۱۰۱) کو پیش کرتے ہیں کہ اس میں ”صحیح بخاری“ کے حوالہ سے یہ قصہ بیان کیا گیا ہے۔ اس میں کوئی شک نہیں کہ الرحیق المختوم سیرت رسول کے عنوان پر دنیا کی سب سے بہترین کتابوں میں سے ایک کتاب ہے، بلکہ سیرت نگاری کے مسابقہ میں پوری دنیا کے اندر اول انعام یافتہ کتاب ہے۔ اللہ تعالیٰ اسے مؤلف کتاب فضیلۃ الشیخ صفی الرحمن مبارکپوری رحمۃ اللہ علیہ کے لئے ذریعہ نجات بنائے اور جنت میں بلند درجات کا سبب بنائے۔ آمین یا رب العالمین۔

مذکورہ کتاب میں صحیح بخاری کی طرف اس قصہ کے احالہ میں شیخ کی عبارت دقیق نہیں ہے، جس وجہ سے بعض لوگوں کو یہ وہم ہو جاتا ہے کہ اس قصہ کی صحت میں قطعاً کوئی کلام نہیں ہو سکتا، کیونکہ اسے امام بخاری رحمہ اللہ نے اپنی ”صحیح“ کے اندر روایت کی ہے جس کی صحت پر امت کا اجماع ہے۔

حالانکہ معاملہ ایسا نہیں ہے۔ اس میں کوئی شک نہیں کہ یہ روایت صحیح بخاری کے اندر موجود ہے، لیکن موصولاً نہیں، بلکہ اسے امام بخاری رحمہ اللہ نے امام زہری رحمہ اللہ سے بلاغاً روایت کی ہے، لیکن شیخ رحمہ اللہ نے اس کے ”بلاغ“ کی طرف کوئی اشارہ نہیں کیا ہے، جس سے قاری کو وہم ہو جاتا ہے کہ اسے امام بخاری رحمہ اللہ نے موصولاً ہی روایت کی ہوگی۔

جو حدیثیں ”بلاغاً“ روایت کی گئی ہوں وہ امام بخاری رحمہ اللہ کی شرط کے مطابق نہیں ہوتیں۔ جب صحیح بخاری کی صحت پر امت کے اجماع کی بات کی جاتی ہے تو اس سے مقصود اس طرح کی روایتیں نہیں ہوتیں، بلکہ اس سے مقصود صرف وہ موصول روایتیں ہوتی ہیں جنہیں انہوں نے اصول کے اندر ذکر کیا ہے، متابعات اور شواہد میں نہیں۔

اب آتے ہیں مذکورہ روایت اور اس کی تحقیق کی طرف۔ صحیح بخاری کے اندر یہ روایت یوں موجود ہے:

”وَفَتَرَ الْوَحْيَ فِتْرَةً حَتَّى حَزِنَ النَّبِيُّ صَلَّى اللَّهُ عَلَيْهِ وَسَلَّمَ، فِيمَا بَلَغْنَا، حُزْنًا عَدَا مِنْهُ مَرَارًا كَثِيرًا“

يَتَرَدَّى مِنْ رُءُوسِ شَوَاهِقِ الْجِبَالِ، فَكَلَّمَا أَوْفَى بِذُرْوَةِ جَبَلٍ لِكَيْ يُلْقِيَ مِنْهُ نَفْسَهُ تَبَدَّى لَهُ جَبْرِيلُ، فَقَالَ: يَا مُحَمَّدُ، إِنَّكَ رَسُولُ اللَّهِ حَقًّا، فَيَسْكُنُ لِذَلِكَ جَأْشُهُ، وَتَقَرُّ نَفْسُهُ، فَيَرْجِعُ، فَإِذَا طَالَتْ عَلَيْهِ فِتْرَةُ الْوَحْيِ غَدَا لِمِثْلِ ذَالِكَ، فَإِذَا أَوْفَى بِذُرْوَةِ جَبَلٍ تَبَدَّى لَهُ جَبْرِيلُ فَقَالَ لَهُ مِثْلُ ذَالِكَ“ (صحيح البخاری: ۲۹/۹، حدیث نمبر: ۶۹۸۲)

”اور ایک مدت تک وحی بند ہوگئی، جس سے رسول اللہ ﷺ اس قدر غمگین ہوئے جیسے کہ ہمیں خبر پہنچی کہ کئی بار بلند و بالا پہاڑ کی چوٹیوں پر تشریف لے گئے کہ وہاں سے اپنے آپ کو لڑھک جائیں، لیکن جب کسی پہاڑ کی چوٹی پر پہنچتے کہ اپنے آپ کو لڑھکالیں تو جبریل علیہ السلام نمودار ہوتے اور فرماتے: ”اے محمد آپ اللہ کے برحق رسول ہیں“۔ اور اس کی وجہ سے آپ کا اضطراب تھم جاتا اور نفس کو قرار آ جاتا، اور آپ واپس آ جاتے۔ پھر جب آپ پر وحی کی بندش طول پکڑ جاتی تو آپ پھر اسی جیسے کام کے لئے نکلتے لیکن جب پہاڑ کی چوٹی پر پہنچتے تو جبریل علیہ السلام نمودار ہو کر پھر وہی بات دہراتے“ (روایت کا یہ ترجمہ معمولی تصرف کے ساتھ الحقیق الختم سے ہی ماخوذ ہے)

اسے غور سے پڑھیں۔ اس میں ”حَزَنَ النَّبِيُّ صَلَّى اللَّهُ عَلَيْهِ وَسَلَّمَ“ کے بعد اور ”حُزْنًا“ سے پہلے ”فِيمَا بَلَّغْنَا“ کا لفظ موجود ہے، جس کے قائل امام زہری رحمہ اللہ ہیں۔ دیکھیں: (فتح الباری لابن حجر: ۲۹۰/۱۶۱)، وارشاد الساری للقسطلانی: ۱۲۱/۱۰)

پس یہ حدیث امام زہری رحمہ اللہ سے امام بخاری رحمہ اللہ نے بلاغاً روایت کی ہے، موصولاً نہیں۔ اصل روایت کافی لمبی ہے جس میں بالتفصیل ابتدائے وحی کے قصہ کو بیان کیا گیا ہے۔ اس قصہ کو امام بخاری رحمہ اللہ نے متعدد بار ذکر کیا ہے، لیکن اس میں ”خودکشی کی کوشش“ کی زیادتی وارد نہیں ہے۔ (یعنی خودکشی کرنے کی کوشش کا پورا قصہ دوسری جگہوں پر وارد نہیں ہے۔ جسے یہاں پر اور آگے بھی ”زیادتی“ سے تعبیر کی گئی ہے۔ ہماری اردو زبان میں ”زیادتی“ کا جو مفہوم ہے وہ مقصود نہیں ہے۔

امام زہری کی حدیث میں یہ زیادتی صرف معمر کی روایت میں وارد ہے، جہاں تک امام زہری سے عقیل کی روایت کی بات ہے جن سے امام بخاری نے یہاں (حدیث نمبر: ۶۹۸۲) مقرر و روایت کی ہے تو ان کی روایت میں یہ زیادتی وارد نہیں ہے جیسا کہ حافظ ابن حجر رحمہ اللہ نے فتح الباری میں فرمایا ہے۔ دیکھیں: (فتح الباری للحافظ ابن حجر: ۲۹۰/۱۶۱)

حافظ ابن حجر رحمہ اللہ کی تائید اس روایت سے بھی ہوتی ہے جسے امام بخاری رحمہ اللہ نے ان (عقیل) سے ”باب کیف كان بدء الوحي إلى رسول الله صلى الله عليه وسلم“ (۷۱۸، حدیث نمبر: ۳) میں مقرر و روایت کیا ہے۔

اور اس میں یہ زیادتی وارد نہیں ہے۔

ہاں! بعض مصادر میں معمر کی یہ روایت زہری سے بلاغاً نہیں بلکہ موصولاً بھی وارد ہے، جس کی تفصیل یوں ہے۔

۱۔ ابن مردویہ نے اپنی ”تفسیر“ (جیسے کہ حافظ ابن حجر نے فتح الباری: ۲۹۰/۱۶ میں ذکر کیا ہے) میں اسے ”عن محمد بن کثیر - الصنعانی الثقفی - عن معمر عن الزہری عن عروۃ عن عائشۃ“ کی سند سے موصولاً روایت کی ہے، بلاغاً نہیں۔

لیکن اس کی سند معمر تک ثابت نہیں ہے۔ محمد بن کثیر الثقفی الصنعانی ”صدوق کثیر الغلط“ ہیں۔ دیکھیں: (تقریب التہذیب: ص: ۵۰۴، ترجمہ نمبر: ۶۲۵۱)

۲۔ امام طبری کی تاریخ (۲۹۸/۲-۲۹۹) میں نعمان بن راشد نے محمد بن کثیر کی متابعت کی ہے، اور اسے مذکورہ سند ”عن معمر عن الزہری عن عروۃ عن عائشۃ“ سے موصولاً روایت کی ہے، بلاغاً نہیں۔

لیکن اس کی سند بھی ضعیف ہے۔ نعمان بن راشد کو حافظ ابن حجر نے ”صدوق سیء الحفظ“ کہا ہے۔ دیکھیں: (تقریب التہذیب: ص: ۵۶۴، ترجمہ نمبر: ۷۱۵۴)

اس کے برعکس ”معمر عن الزہری“ سے ان کے شاگرد خاص عبدالرزاق نے صحیح بخاری (حدیث نمبر: ۶۹۸۲) اور مسند احمد (۱۱۲/۴۳-۱۱۴)، حدیث نمبر (۲۵۹۵۹) میں ”فیما بلغنا“ کے لفظ کے ساتھ روایت کی ہے۔ اور عبد الرزاق جیسے ثقہ راوی کے سامنے ان ضعیف رواۃ کی کوئی حیثیت نہیں، کیونکہ انہوں نے سات سے آٹھ سال تک معمر کی صحبت و شاگردی اختیار کی ہے۔ دیکھیں: (الجرح والتعديل لابن أبي حاتم: ۳۸/۶)

اس لئے عبدالرزاق کی ”فیما بلغنا“ والی روایت کو محمد بن کثیر اور نعمان بن راشد کی روایتوں پر ترجیح حاصل ہوگی۔ واللہ اعلم بالصواب۔

عبدالرزاق کے روایت کی تائید ابن ثور (محمد بن ثور الصنعانی ابو عبد اللہ العابد) کی روایت سے بھی ہوتی ہے جسے امام طبری نے اپنی تاریخ (۳۰۵/۲) میں ”معمر عن الزہری“ سے مرسل روایت کی ہے۔

اور ابن ثور ثقہ ہیں۔ (ص: ۴۷۱) (۵۷۷۵)

اس لئے اس روایت میں زہری سے روایت کرنے میں معمر سے راجح یہ ہے کہ یہ امام زہری کی بلاغات میں سے ہے۔ اور اسے ان سے موصولاً روایت کرنا غلط ہے۔ واللہ اعلم بالصواب۔

یونس بن یزید الایلی نے امام زہری سے ”فیما بلغنا“ کے لفظ کے ساتھ روایت کرنے میں معمر کی متابعت بھی کی

ہے۔ (ان کی اس حدیث کو دولاہی نے الذریۃ الطاہرہ (ص: ۳۳) حدیث نمبر: ۲۲) میں روایت کی ہے)

جس سے مزید اس کے ”بلاغات زہری“ میں سے ہونے کی تائید ہوتی ہے۔

ان تمام مذکورہ تفصیلات سے واضح ہے کہ اس روایت میں ”خودکشی کرنے کی زیادتی“ ثابت نہیں ہے۔

یہ تو اس کی اسنادی حیثیت ہوئی، اگر متن پر غور کریں تو دیکھیں گے کہ اس کا متن بھی منکر ہے۔ کیا نبی معصوم علیہ السلام کی شان کے لائق ہے کہ آپ خودکشی جیسے کبیرہ گناہ کی کوشش کریں، چاہے اس کا سبب کچھ بھی کیوں نہ ہو؟ قطعاً نہیں۔ وہ بھی اس وقت جب کہ آپ کا ہی فرمان ہے: ”من تردی من جبل فقتل نفسه، فہو فی نار جہنم

یتردی فیہ خالدًا مخلدًا فیہا أبدًا، ومن تحسی سما فقتل نفسه، فسمہ فی یدہ یتحساہ فی نار

جہنم خالدًا مخلدًا فیہا أبدًا، ومن قتل نفسه بحدیۃ، فحدیدتہ فی یدہ یجأ بها فی بطنہ فی نار

جہنم خالدًا مخلدًا فیہا أبدًا“ (متفق علیہ: الصحيح للبخاری:۔ کتاب الطب: باب شرب السم والدواء بہ

۱۳۹/۷، (۵۷۷۸)، واللفظ لہ، والصحيح لمسلم:۔ کتاب الإیمان: باب غلظ تحريم قتل الإنسان نفسه: ۱/

۱۰۳، (۱۰۹)

”جو شخص پہاڑ سے گر کر اپنے آپ کو قتل کر ڈالے وہ جہنم کی آگ میں ہوگا اور اس میں ہمیشہ گرایا جاتا رہیگا، اور جس

نے زہری کر اپنے آپ کو مار ڈالا تو اس کا زہر اس کے ہاتھ میں ہوگا اور جہنم کی آگ میں اس کو پیتا رہیگا، اور ہمیشہ اسی

حالت میں رہیگا، اور جس نے اپنے آپ کو لوہے سے قتل کر ڈالا تو اس کا لوہا اس کے ہاتھ میں ہوگا اور اس سے اپنے

پیٹ میں جہنم کی آگ میں اپنے آپ کو مارتا رہیگا، اور ہمیشہ اس کی یہی حالت رہے گی“

بلکہ خودکشی تو دور کی بات آپ ﷺ نے موت کی تمنا اور دوا کرنے سے بھی منع فرمایا ہے۔ (متفق علیہ: صحيح

بخاری:۔ حدیث نمبر: ۷۲۳۵، وصحيح مسلم:۔ ۲۶۸۲)

نیز خودکشی بزدلی کی علامت ہے، اور کوئی بھی عقلمند انسان اسے پسندیدگی کی نگاہ سے نہیں دیکھتا۔ اس لئے قطعاً یہ

شان نبوت کے لائق نہیں ہے کہ آپ اس طرح کی کوشش یا خیال کریں۔

شیخ البانی رحمہ اللہ نے بھی اس زیادتی کو منکر کہا ہے۔ (دفاع عن الحديث النبوی:۔ ص: ۴۱)

پس ثابت ہوا کہ آپ ﷺ کی خودکشی کا قصہ ثابت نہیں ہے، یہ ایک منکر روایت ہے، اس لئے اسے نبی معصوم علیہ

السلام کی طرف منسوب کر کے ذکر کرنے سے پرہیز کرنا چاہئے۔ واللہ الہادی وهو الموفق الی سواء

السبیل۔

بیماری اسلام کی نظر میں

(دوسری اور آخری قسط)

رضوان اللہ عبد الرؤف سراجی

محترم قارئین!

☆ ہمارا کوئی بھائی جب بیمار ہو تو ہمیں اس کی عیادت کرنی چاہئے اس کے پاس جا کر اس کی خیریت پوچھنا چاہئے اسے تسلی دینا چاہئے۔ جیسا کہ براء بن عازب رضی اللہ عنہ روایت کرتے ہیں کہ:

”أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ بِسَبْعٍ وَنَهَانَا عَنْ سَبْعٍ نَهَانًا عَنْ خَاتَمِ الذَّهَبِ وَلُبْسِ الْحَرِيرِ وَالذِّيْبَاجِ وَالْإِسْتَبْرَقِ وَعَنِ الْقَسِيِّ وَالْمِثْرَةِ وَأَمَرَنَا أَنْ نَتَّبَعَ الْجَنَائِزَ وَنَعُوذَ الْمَرِيضَ وَنُفِّسِيَ السَّلَامَهُمْ“

”ہمیں آپ ﷺ نے سات باتوں کا حکم دیا اور سات چیزوں سے منع فرمایا سونے کی انگوٹھی، ریشم، دیبا، قسی اور میٹرہ کے پہننے سے اور جنازوں کے پیچھے جانے، مریض کی عیادت کرنے، سلام کو رائج کرنے کا حکم دیا“ (صحیح بخاری: ۵۶۵۰۰)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”حَقُّ الْمُسْلِمِ عَلَى الْمُسْلِمِ سِتُّ قِيلَ مَا هُنَّ يَا رَسُولَ اللَّهِ قَالَ إِذَا لَقَيْتَهُ فَسَلِّمْ عَلَيْهِ وَإِذَا دَعَاكَ فَاجِبْهُ وَإِذَا اسْتَنْصَحَكَ فَانْصَحْ لَهُ وَإِذَا عَطَسَ فَحَمِدِ اللَّهَ فَسَمِّتْهُ وَإِذَا مَرِضَ فَعُدَّهُ وَإِذَا مَاتَ فَاتَّبِعْهُ“

”مسلمان کے مسلمان پر چھ حق ہیں آپ ﷺ سے عرض کیا گیا کہ اے اللہ کے رسول! وہ کیا ہیں؟ آپ ﷺ نے فرمایا (۱) جب تو اس سے ملے تو اسے سلام کر (۲) جب وہ تجھے دعوت دے تو قبول کر (۳) جب وہ تجھ سے خیر خواہی طلب کرے تو تو اس کی خیر خواہی کر (۴) جب وہ چھینکے اور الحمد للہ کہے تو تم دعا دو۔ یعنی یرحمک اللہ کہو (۵) جب وہ بیمار ہو جائے تو اس کی عیادت کرو (۶) اور جب وہ فوت ہو جائے تو اس کے جنازہ میں شرکت کرو“ (صحیح مسلم: ۲۱۶۲۰)

اور ابو موسیٰ اشعری رضی اللہ عنہ کہتے ہیں کہ آپ ﷺ نے فرمایا:

”اَطْعَمُوا الْجَائِعَ وَعَوَّدُوا الْمَرِيضَ وَفُكُّوا الْعَانِيَ“ ”بھوکوں کو کھانا کھلاؤ مریض کی عیادت کرو اور قیدیوں کو چھڑاؤ“ (صحیح بخاری:- ۵۳۷۳)

آپ ﷺ نے نہ یہ کہ صرف اس بات کی تلقین کی ہے بلکہ کر کے بھی دکھایا ہے جیسا کہ جابر بن عبد اللہ رضی اللہ عنہ کہتے ہیں کہ:

”مَرَضْتُ مَرَضًا فَاتَانِي النَّبِيُّ صَلَّى اللَّهُ عَلَيْهِ وَسَلَّمَ يَعُودُنِي وَأَبُو بَكْرٍ وَهُمَا مَاشِيَانِ فَوَجَدَانِي أُغْمِيَ عَلَيَّ فَتَوَضَّأَ النَّبِيُّ صَلَّى اللَّهُ عَلَيْهِ وَسَلَّمَ ثُمَّ صَبَّ وَضُوئُهُ عَلَيَّ فَأَفَقْتُ فَإِذَا النَّبِيُّ صَلَّى اللَّهُ عَلَيْهِ وَسَلَّمَ فَقُلْتُ يَا رَسُولَ اللَّهِ كَيْفَ أَصْنَعُ فِي مَالِي كَيْفَ أَقْضِي فِي مَالِي فَلَمْ يُجِبْنِي بِشَيْءٍ حَتَّى نَزَلَتْ آيَةُ الْمِيرَاثِ“.

”میں ایک دفعہ بیمار ہوا تو میرے پاس رسول اللہ ﷺ اور حضرت ابو بکر عیادت کے لئے تشریف لائے، دونوں پیدل تھے، دونوں نے مجھے بیہوشی کی حالت میں پایا تو نبی ﷺ نے وضو کیا پھر وضو کا بچا ہوا پانی مجھ پر چھڑک دیا، جس سے مجھے ہوش آگیا، میں نے دیکھا کہ نبی ﷺ (تشریف فرما) ہیں، میں نے عرض کیا یا رسول اللہ! میں اپنے مال کو کیا کروں، تو آپ ﷺ نے میری بات کا جواب نہیں دیا یہاں تک کہ میراث کی آیت نازل ہوئی“ (صحیح بخاری:- ۵۶۵۱)

حضرت ابن عمر رضی اللہ عنہ سے روایت ہے کہ:

”كُنَّا جُلُوسًا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذْ جَاءَهُ رَجُلٌ مِنَ الْأَنْصَارِ فَسَلَّمَ عَلَيْهِ ثُمَّ أَدْبَرَ الْأَنْصَارِيُّ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَا أَخَا الْأَنْصَارِ كَيْفَ أَخِي سَعْدُ بْنُ عُبَادَةَ فَقَالَ صَالِحٌ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ يَعُودُهُ مِنْكُمْ فَقَامَ وَقُمْنَا مَعَهُ وَنَحْنُ بِضْعَةِ عَشَرَ مَا عَلَيْنَا نِعَالَ وَلَا خِفَافَ وَلَا قَلَانِسُ وَلَا قُمُصٌ نَمْشِي فِي تِلْكَ السَّبَاحِ حَتَّى جِئْنَاهُ فَاسْتَأْخَرَ قَوْمُهُ مِنْ حَوْلِهِ حَتَّى دَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَصْحَابُهُ الَّذِينَ مَعَهُ“

”ہم رسول اللہ ﷺ کے پاس بیٹھے تھے آپ ﷺ کے پاس انصار میں سے ایک آدمی نے آکر آپ ﷺ کو سلام کیا پھر وہ انصاری چلا گیا تو اللہ کے رسول ﷺ نے فرمایا اے انصار کے بھائی! میرے بھائی سعد بن عبادہ کا کیا حال ہے؟ اس نے کہا اچھے ہیں، تو اللہ کے رسول ﷺ نے فرمایا تم میں سے کون اس کی عیادت کرنا چاہتا ہے؟ پس آپ ﷺ کھڑے ہوئے اور ہم بھی آپ ﷺ کے ساتھ کھڑے ہوئے اور ہم کچھ اوپر دس آدمی تھے ہمارے پاس جوتے

موزے ٹوپیاں اور قمیص نہ تھے، ہم اس کنکریلی زمین میں پیدل جا رہے تھے یہاں تک کہ ہم ان کے پاس پہنچے تو ان کی قوم ان کے پاس سے ہٹ گئی رسول اللہ ﷺ اور آپ کے صحابہ جو آپ کے ساتھ تھے اس کے قریب ہو گئے۔ (صحیح مسلم: ۶۲۵)

مذکورہ تمام روایتوں میں آپ ﷺ نے اپنے قول و عمل کے ذریعہ ہمیں اس بات کی ترغیب دلائی ہے کہ ہمارا کوئی بھائی بیمار ہو تو ہم اس کی عیادت کریں، اس کے گھر جا کر اسے اور اس کے اہل و عیال کو تسلی دیں انہیں صبر کی تلقین کریں اگر ہم نے ایسا نہ کیا تو یہ بھی ہمارے لئے وبال جان ہوگی۔ جیسا کہ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”إِنَّ اللَّهَ عَزَّ وَجَلَّ يَقُولُ يَوْمَ الْقِيَامَةِ يَا ابْنَ آدَمَ مَرَضْتُ فَلَمْ تَعُدْنِي قَالَ يَا رَبِّ كَيْفَ أَعُوذُكَ وَأَنْتَ رَبُّ الْعَالَمِينَ قَالَ أَمَا عَلِمْتَ أَنَّ عَبْدِي فُلَانًا مَرَضَ فَلَمْ تَعُدَّهُ أَمَا عَلِمْتَ أَنَّكَ لَوْ عُدْتَهُ لَوَجَدْتَنِي عِنْدَهُ يَا ابْنَ آدَمَ اسْتَطَعَمْتُكَ فَلَمْ تُطْعِمْنِي قَالَ يَا رَبِّ وَكَيْفَ أُطْعِمُكَ وَأَنْتَ رَبُّ الْعَالَمِينَ قَالَ أَمَا عَلِمْتَ أَنَّهُ اسْتَطَعَمَكَ عَبْدِي فُلَانٌ فَلَمْ تُطْعِمْهُ أَمَا عَلِمْتَ أَنَّكَ لَوْ أُطْعِمْتَهُ لَوَجَدْتَ ذَلِكَ عِنْدِي يَا ابْنَ آدَمَ اسْتَسْقَيْتُكَ فَلَمْ تَسْقِنِي قَالَ يَا رَبِّ كَيْفَ أَسْقِيكَ وَأَنْتَ رَبُّ الْعَالَمِينَ قَالَ اسْتَسْقَاكَ عَبْدِي فُلَانٌ فَلَمْ تَسْقِهِ أَمَا إِنَّكَ لَوْ سَقَيْتَهُ وَجَدْتَ ذَلِكَ عِنْدِي“

”اللہ عز وجل قیامت کے دن فرمائے گا اے ابن آدم میں بیمار ہوا اور تو نے میری عیادت نہیں کی وہ کہے گا اے پروردگار میں تیری عیادت کیسے کرتا حالانکہ تو رب العالمین ہے اللہ فرمائے گا کیا تو نہیں جانتا کہ میرا فلاں بندہ بیمار تھا اور تو نے اس کی عیادت نہیں کی کیا تو نہیں جانتا کہ اگر تو اس کی عیادت کرتا تو مجھے اس کے پاس پاتا اے ابن آدم میں نے تجھ سے کھانا مانگا لیکن تو نے مجھے کھانا نہیں کھلایا وہ کہے گا اے پروردگار میں آپ کو کیسے کھانا کھلاتا حالانکہ تو رب العالمین ہے تو اللہ فرمائے گا کیا تو نہیں جانتا کہ میرے فلاں بندے نے تجھ سے کھانا مانگا تھا لیکن تو نے اس کو کھانا نہیں کھلایا تھا کیا تو نہیں جانتا کہ اگر تو اس کو کھانا کھلاتا تو مجھے اس کے پاس پاتا اے ابن آدم میں نے تجھ سے پانی مانگا لیکن تو نے مجھے پانی نہیں پلایا وہ کہے گا اے پروردگار میں تجھے کیسے پانی پلاتا حالانکہ تو رب العالمین ہے اللہ فرمائے گا میرے فلاں بندے نے تجھ سے پانی مانگا تھا لیکن تو نے اس کو پانی نہیں پلایا تھا اگر تو اسے پانی پلاتا تو تو اسے میرے پاس پاتا“ (مسلم: ۲۵۶۹)

اب رہا سوال یہ کہ عیادت کیسے کرنا چاہئے؟ دوران عیادت ہمیں کیا کرنا چاہئے اور کیا نہیں کرنا چاہئے؟ آپ ﷺ

نے اگر ہمیں عیادت کی تلقین کی ہے تو عیادت کا طریقہ بھی بتایا ہے، ہم بیمار کے پاس جائیں تو ہم کیا کریں اور کیا نہ کریں؟ اس سلسلے میں بھی رسول رحمت ﷺ نے ہماری رہنمائی کی ہے۔

☆ اولاً: جب کوئی بیمار کی عیادت کو جائے تو وہ بیمار پر وہ شرعی اعتبار سے دم کرے کیوں کہ جب نبی ﷺ بیمار ہوئے تو آپ کے پاس جبریل علیہ السلام آئے اور ان پر دم کیا جیسا کہ حضرت ابوسعید رضی اللہ عنہ سے روایت ہے کہ:

”أَنَّ جَبْرِيلَ أَتَى النَّبِيَّ صَلَّى اللَّهُ عَلَيْهِ وَسَلَّمَ فَقَالَ يَا مُحَمَّدُ اشْتَكَيْتَ قَالَ نَعَمْ قَالَ بِاسْمِ اللَّهِ أَرْقِيكَ مِنْ كُلِّ شَيْءٍ يُؤْذِيكَ مِنْ شَرِّ كُلِّ نَفْسٍ وَعَيْنٍ حَاسِدٍ بِاسْمِ اللَّهِ أَرْقِيكَ وَاللَّهُ يَشْفِيكَ“

”جبرائیل نبی اکرم ﷺ کے پاس آئے اور فرمایا اے محمد کیا آپ بیمار ہیں؟ آپ ﷺ نے فرمایا ہاں جبرائیل نے کہا: بِاسْمِ اللَّهِ أَرْقِيكَ مِنْ كُلِّ شَيْءٍ يُؤْذِيكَ مِنْ شَرِّ كُلِّ نَفْسٍ وَعَيْنٍ حَاسِدٍ بِاسْمِ اللَّهِ أَرْقِيكَ وَاللَّهُ يَشْفِيكَ میں اللہ کے نام سے آپ کو ہر تکلیف دینے والی چیز سے ہر خبیث نفس کی برائی سے اور ہر حسد کرنے والے کی نظر سے دم کرتا ہوں میں اللہ کے نام سے آپ کو دم کرتا ہوں اللہ آپ کو شفاء عطا فرمائے“ (صحیح مسلم: ۲۱۸۶)

اسی طرح جب ثابت البنانی رحمہ اللہ بیمار ہوئے تو انس رضی اللہ عنہ نے ان پر دم کیا تھا جیسا کہ عبدالعزیز بن صہیب سے روایت ہے کہ:

”دَخَلْتُ أَنَا وَثَابِتُ الْبُنَانِيُّ عَلَى أَنَسِ بْنِ مَالِكٍ فَقَالَ ثَابِتٌ يَا أَبَا حَمْزَةَ اشْتَكَيْتَ فَقَالَ أَنَسٌ أَقَلَّ أَرْقِيكَ بِرُقِيَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ بَلَى قَالَ اللَّهُمَّ رَبَّ النَّاسِ مُذْهَبَ الْبَاسِ اشْفِ أَنْتَ الشَّافِي لَا شَافِيَ إِلَّا أَنْتَ شِفَاءً لَا يُغَادِرُ سَقَمًا“

”میں اور ثابت بنانی حضرت انس بن مالک رضی اللہ عنہ کی خدمت میں حاضر ہوئے ثابت نے کہا اے ابو حمزہ میں بیمار ہوں حضرت انس نے فرمایا کیا میں تمہیں رسول اللہ کی دعا سے نہ جھاڑوں (دم نہ کروں) انہوں نے کہا کیوں نہیں حضرت انس نے یہ پڑھا: ”اللَّهُمَّ رَبَّ النَّاسِ مُذْهَبَ الْبَاسِ اشْفِ أَنْتَ الشَّافِي لَا شَافِيَ إِلَّا أَنْتَ شِفَاءً لَا يُغَادِرُ سَقَمًا“ ”اے اللہ لوگوں کے پالنے والے اسے تکلیفوں کو دور کرنے والے شفاء عطا فرما کیونکہ تیرے بغیر کوئی شفا دینے والا نہیں ایسی شفاء عطا فرما کہ کوئی بیماری نہ رہے“ (صحیح بخاری: ۵۷۴۲)

☆ ثانیاً: کسی بھی بیمار کی عیادت کے وقت اس کے شفا یابی کی دعا کرنا چاہئے کیوں کہ آپ ﷺ کا یہ معمول تھا آپ ﷺ جب بھی کسی بیمار کی عیادت کو جاتے تو اس کے لئے شفا یابی کی دعا کرتے بے شمار دعائیں آپ ﷺ سے

ثابت ہیں۔ چند دعائیں ملاحظہ کریں۔

آپ ﷺ بوقت عیادت جن جن دعاؤں کا اہتمام کرتے ان میں سے ایک ”اَذْهِبِ الْبَاسَ رَبَّ النَّاسِ، اَشْفِ وَاَنْتَ الشَّافِي، لَا شِفَاءَ اِلَّا شِفَاؤُكَ، شِفَاءٌ لَا يُعَادِرُ سَقَمًا“ ہے۔ جیسا کہ عائشہ رضی اللہ عنہا سے روایت ہے کہ:

”اَنَّ رَسُولَ اللّٰهِ صَلَّى اللّٰهُ عَلَيْهِ وَسَلَّمَ، كَانَ إِذَا أَتَى مَرِيضًا أَوْ أَتَى بِهِ، قَالَ اَذْهِبِ الْبَاسَ رَبَّ النَّاسِ، اَشْفِ وَاَنْتَ الشَّافِي، لَا شِفَاءَ اِلَّا شِفَاؤُكَ، شِفَاءٌ لَا يُعَادِرُ سَقَمًا“ جب آپ ﷺ کے پاس کوئی مریض آتا یا لایا جاتا تو آپ ﷺ کہتے: ”اذهب الباس رب الناس، اشف وانت الشافي، لا شفاء الا شفاؤك، شفاء لا يعادر سقما“ اے اللہ لوگوں کے پالنے والے اسے تکلیفوں کو دور کرنے والے شفاء عطا فرما کیونکہ تیرے بغیر کوئی شفا دینے والا نہیں ایسی شفاء عطا فرما کہ کوئی بیماری نہ رہے“ (صحیح بخاری: ۵۶۷۵، صحیح مسلم: ۲۱۹۱)

اسی طرح آپ ﷺ نے سعد رضی اللہ عنہ کے لئے دعا کرتے وقت: ”اَللّٰهُمَّ اَشْفِ سَعْدًا اَللّٰهُمَّ اَشْفِ سَعْدًا“ کہا ہے۔ جیسا کہ حضرت سعد رضی اللہ عنہ کے تین بیٹوں نے اپنے باپ سے روایت نقل کی ہے:

”اَنَّ النَّبِيَّ صَلَّى اللّٰهُ عَلَيْهِ وَسَلَّمَ دَخَلَ عَلَى سَعْدٍ يَعُوْذُ بِمَكَّةَ فَبَكَى قَالَ مَا يُبْكِيكَ فَقَالَ قَدْ خَشِيتُ اَنْ اَمُوْتُ بِالْاَرْضِ الَّتِي هَاجَرْتُ مِنْهَا كَمَا مَاتَ سَعْدُ بْنُ خُوَلَةَ فَقَالَ النَّبِيُّ صَلَّى اللّٰهُ عَلَيْهِ وَسَلَّمَ اَللّٰهُمَّ اَشْفِ سَعْدًا اَللّٰهُمَّ اَشْفِ سَعْدًا ثَلَاثَ مَرَارٍ قَالَ يَا رَسُولَ اللّٰهِ اِنْ لِيْ مَا لَا كَثِيْرًا وَاِنْ مَا يَرِثُنِيْ اَبْنَتِيْ اَفَاوَصِيْ بِمَا لِيْ كُلُّهُ قَالَ لَا قَالَ فَبِالْثَّلَاثِيْنَ قَالَ لَا قَالَ فَالْنِّصْفُ قَالَ لَا قَالَ فَالْثُلُثُ قَالَ الْثُلُثُ وَالثُّلُثُ كَثِيْرٌ اِنْ صَدَقْتَكَ مِنْ مَّالِكَ صَدَقَةٌ وَاِنْ نَفَقْتَكَ عَلَى عِيَالِكَ صَدَقَةٌ وَاِنْ مَا تَاْكُلُ اَمْرَاتُكَ مِنْ مَّالِكَ صَدَقَةٌ وَاِنْكَ اَنْ تَدَعَ اَهْلَكَ بِخَيْرٍ اَوْ قَالَ بَعِيْشٍ خَيْرٌ مِنْ اَنْ تَدْعَهُمْ يَتَكَفَّفُوْنَ النَّاسَ وَقَالَ بِيْده“

”نبی کریم ﷺ مکہ میں حضرت سعد رضی اللہ عنہ کے پاس ان کی عیادت کے لئے تشریف لائے تو وہ رونے لگے آپ ﷺ نے فرمایا تجھے کس چیز نے رلا دیا تو عرض کیا میں ڈرتا ہوں کہ میں اس زمین میں مرجاؤں جہاں سے میں نے ہجرت کی جیسا کہ سعد بن خولہ فوت ہو گئے تو نبی کریم ﷺ نے تین مرتبہ فرمایا اے اللہ! سعد کو شفاء دے سعد نے عرض کیا: اے اللہ کے رسول ﷺ میرے پاس بہت کثیر مال و دولت ہے اور میری وارث میری بیٹی ہے کیا میں اپنے

سارے مال کی وصیت کردوں؟ آپ ﷺ نے فرمایا نہیں اس نے عرض کی دو تہائی کی؟ آپ ﷺ نے فرمایا نہیں اس نے عرض کی آدھے کی؟ آپ ﷺ نے فرمایا نہیں اس نے عرض کی ایک تہائی کی؟ آپ ﷺ نے فرمایا تہائی کی اور تہائی بہت ہے۔ اور تیرے اپنے مال سے صدقہ کرنا بھی صدقہ ہے اور تیرا اہل و عیال پر خرچ کرنا بھی صدقہ ہے اور یہ کہ تو اپنے اہل و عیال کو خوشحالی میں چھوڑے تو یہ بہتر ہے اس سے کہ تو انہیں اس حال میں چھوڑے کہ وہ لوگوں کے سامنے ہاتھ پھیلاتے ہوں اور آپ ﷺ نے اپنے ہاتھ سے اشارہ کر کے یہ ارشاد فرمایا: (صحیح مسلم: ۱۶۲۸)

بوقت عیادت آپ سے ایک دعا: ”اَسْأَلُ اللّٰهَ الْعَظِيمَ رَبَّ الْعَرْشِ الْعَظِيمِ اَنْ يَشْفِيكَ“ بھی ثابت ہے جیسا کہ حضرت ابن عباس رضی اللہ عنہ سے روایت ہے کہ رسول اللہ ﷺ نے فرمایا:

”مَنْ عَادَ مَرِيضًا لَمْ يَحْضُرْ اَجَلُهُ فَقَالَ عِنْدَهُ سَبْعَ مَرَارٍ اَسْأَلُ اللّٰهَ الْعَظِيمَ رَبَّ الْعَرْشِ الْعَظِيمِ اَنْ يَشْفِيكَ اِلَّا عَافَاهُ اللّٰهُ مِنْ ذَالِكَ الْمَرَضِ“ ”جو شخص کسی بیمار کی عیادت کے لئے جائے تو اس کے پاس بیٹھ کر یہ دعائیں مرتبہ پڑھے ”اَسْأَلُ اللّٰهَ الْعَظِيمَ رَبَّ الْعَرْشِ الْعَظِيمِ اَنْ يَشْفِيكَ“ میں اللہ سے درخواست کرتا ہوں جو عظمت والا ہے اور بڑی عظمت والے عرش کا مالک ہے کہ وہ تجھ کو شفاء عطاء فرمائے اگر ابھی اس کی موت کا وقت نہیں آیا ہے تو اللہ تعالیٰ اس کو اس مرض سے صحت عطاء فرمائے گا“ (سنن ابوداؤد: ۳۱۰۶)

آپ ﷺ نے ایک دیہاتی کی عیادت کے وقت ”لَا بَأْسَ طَهُورٌ اِنْ شَاءَ اللّٰهُ“ بھی پڑھا ہے جیسا کہ ابن عباس رضی اللہ عنہ کہتے ہیں کہ:

”اَنَّ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ دَخَلَ عَلَى رَجُلٍ يَعُوْذُ فَقَالَ لَا بَأْسَ طَهُورٌ اِنْ شَاءَ اللّٰهُ فَقَالَ كَلَّا بَلْ حُمِيَ تَفُوْرٌ عَلَى شَيْخٍ كَبِيْرٍ تَزِيْرُهُ الْقُبُوْرُ قَالَ النَّبِيُّ صَلَّى اللّٰهُ عَلَيْهِ وَسَلَّمَ فَنَعَمْ اِذَا“ ”رسول اللہ ﷺ ایک شخص کی عیادت کو تشریف لے گئے تو فرمایا کوئی حرج نہیں انشاء اللہ گناہوں سے پاک ہو جاؤ گے اس نے کہا ہرگز نہیں بلکہ یہ تو بخار ہے جو ایک بوڑھے پر چڑھا ہوا ہے تاکہ اس کو قبروں کی زیارت کرادے (قبروں تک پہنچادے) نبی نے فرمایا کہ اچھا یہی سہی“ (صحیح بخاری: ۳۱۱۶)

عائشہ بنت سعد کہتے ہیں کہ عائشہ بنت سعد کے والد نے کہا کہ:

”اَنَّ اَبَاہَا قَالَ تَشْكِيْتُ بِمَكَّةَ شَكُوًّا شَدِيْدًا فَجَآئَنِي النَّبِيُّ صَلَّى اللّٰهُ عَلَيْهِ وَسَلَّمَ يَعُوْذُنِي فَقُلْتُ يَا نَبِيَّ اللّٰهِ اِنِّي اَتْرُكُ مَالًا وَاِنِّي لَمْ اَتْرُكْ اِلَّا ابْنَةً وَاَحَدَةً فَاَوْصِيْ بِثُلْثِيْ مَالِيْ وَاتْرُكْ الثُّلْثَ فَقَالَ لَا قُلْتُ فَاَوْصِيْ بِالنِّصْفِ وَاتْرُكْ النِّصْفَ قَالَ لَا قُلْتُ فَاَوْصِيْ بِالثُّلْثِ وَاتْرُكْ لَهَا الثُّلْثَيْنِ قَالَ

الثَّلْثُ وَالثَّلْثُ كَثِيرٌ ثُمَّ وَضَعَ يَدَهُ عَلَى جَبْهَتِهِ ثُمَّ مَسَحَ يَدَهُ عَلَى وَجْهِهِ وَبَطْنِي ثُمَّ قَالَ اللَّهُمَّ اشْفِ سَعْدًا وَأَتَمِّمْ لَهُ هِجْرَتَهُ فَمَا زِلْتُ أَحْذُبُ بَرْدَهُ عَلَى كَبِدِي فِيمَا يُخَالُ إِلَيَّ حَتَّى السَّاعَةِ“

”میں مکہ میں بہت سخت بیمار ہوا تو آنحضرت ﷺ میرے پاس عیادت کے لئے تشریف لائے میں نے عرض کیا اے اللہ کے نبی ﷺ میں مال چھوڑ کر مر رہا ہوں اور میری صرف ایک بیٹی ہے تو کیا میں دو تہائی مال کی وصیت کر دوں؟ اور تہائی مال چھوڑ دوں، آپ ﷺ نے فرمایا کہ نہیں، میں نے عرض کیا کہ نصف کی وصیت کر دوں اور نصف چھوڑ دوں آپ ﷺ نے فرمایا کہ نہیں میں نے پوچھا کہ ایک تہائی کی وصیت کر دوں اور دو تہائی اس کے لئے چھوڑ دوں آپ ﷺ نے فرمایا کہ ایک تہائی (کی وصیت کر سکتے ہو) اور ایک تہائی بھی بہت زیادہ ہے آپ نے اپنا ہاتھ میری پیشانی پر رکھا پھر میرے چہرے اور پیٹ پر اپنا ہاتھ پھیرا اور دعا فرمائی کہ اے اللہ! سعد کو شفا دے اور اس کی ہجرت کو مکمل کر دے میں اس وقت سے اب تک اپنے جگر میں اس کی ٹھنڈک محسوس کرتا ہوں“ (صحیح بخاری :- ۵۶۵۹)

☆ ثالثاً: عیادت کرنے والا اپنا ہاتھ اس بیمار کے جسم پر پھیرے جیسا کہ عائشہ رضی اللہ عنہا سے روایت ہے کہ:

أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يُعَوِّذُ بَعْضَ أَهْلِهِ، يَمْسَحُ بِيَدِهِ الْيُمْنَى وَيَقُولُ: ”اللَّهُمَّ رَبَّ النَّاسِ أَذْهِبِ الْبَاسَ، اشْفِهِ وَأَنْتَ الشَّافِي، لَا شِفَاءَ إِلَّا شِفَاؤُكَ، شِفَاءٌ لَا يُغَادِرُ سَقَمًا“ آپ ﷺ تعویذ پڑھ کر اپنی بعض بیویوں کے تکلیف کے مقام پر اپنا دایاں ہاتھ پھیرتے اور فرماتے: ”اے اللہ! لوگوں کے پروردگار! تکلیف دور کر، اس کو شفا دے اور تو شفا دینے والا ہے، شفا تیری ہی ہے ایسی شفا جو بیماری کو نہ چھوڑے“ (صحیح بخاری :- ۵۷۴۳)

☆ رابعاً: ہاتھ پھیرنے کے ساتھ ساتھ اس بیمار کو تسلی کے طور پر اس بات سے بھی آگاہ کیا جائے کہ اس میں آپ کو اجر ملے گا۔ جیسا کہ عبداللہ بن مسعود رضی اللہ عنہ سے روایت ہے کہ میں: ”دَخَلْتُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَهُوَ يُوعَكُ وَغَمًّا شَدِيدًا، فَمَسَسْتُهِ بِيَدِي فَقُلْتُ: يَا رَسُولَ اللَّهِ، إِنَّكَ لَتُوعَكُ وَغَمًّا شَدِيدًا؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَجَلُ، إِنِّي أُوْعَكُ كَمَا يُوعَكُ رَجُلَانِ مِنْكُمْ فَقُلْتُ: ذَلِكَ أَنَّ لَكَ أَجْرَيْنِ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَجَلُ ثُمَّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا مِنْ مُسْلِمٍ يُصِيبُهُ أَدَى، مَرَضٌ فَمَا سِوَاهُ، إِلَّا حَطَّ اللَّهُ لَهُ سَيِّئَاتِهِ، كَمَا تَحُطُّ الشَّجَرَةُ وَرَفَقَهَا“

میں رسول اللہ ﷺ کی خدمت میں جبکہ آپ سخت بیمار تھے حاضر ہوا، میں نے آپ کو اپنے ہاتھ سے چھوا تو میں نے

عرض کیا کہ یا رسول اللہ! آپ کو تو بہت تیز بخار ہے رسول اللہ ﷺ نے فرمایا ہاں مجھے تم میں سے دواؤں کے برابر بخار ہے پھر میں نے عرض کیا کہ یہ شاید اس وجہ سے کہ آپ کے لئے دوہرا اجر ہے رسول اللہ ﷺ نے فرمایا ہاں، پھر آپ ﷺ نے فرمایا کہ جس مسلمان کو بھی کوئی تکلیف پہنچے خواہ مرض ہو یا اس کے علاوہ (کوئی تکلیف) تو اللہ تعالیٰ اس کے گناہوں کو گرا دیتا ہے جس طرح درخت سے پتے گر جاتے ہیں۔ (صحیح بخاری: ۵۶۶۰، صحیح مسلم: ۲۵۷۱)

حضرت ابوسعید خدری رضی اللہ عنہ فرماتے ہیں کہ رسول اللہ ﷺ نے ارشاد فرمایا: ”إِذَا دَخَلْتُمْ عَلَى الْمَرِيضِ، فَنَفْسُوا لَهُ فِي الْأَجْلِ، فَإِنَّ ذَلِكَ لَا يَرُدُّ شَيْئًا، وَهُوَ يُطِيبُ بِنَفْسِ الْمَرِيضِ“ ”جب تم بیمار کے پاس جاؤ تو اس کو زندگی کی امید دلاؤ کیونکہ یہ کسی چیز کو لوٹا تو نہیں سکتا لیکن بیمار کے دل کو خوش کر دیتا ہے“ (سنن ابن ماجہ: ۱۶۳۸)

حضرت عائشہ بنت سعد سے روایت ہے کہ ان کے والد (سعد بن ابی وقاص) کا بیان ہے کہا: ”شكيتُ بمكة، فجاءني النبي صلى الله عليه وسلم يعوذني، ووضع يده على جبهتي، ثم مسح صدري وبطني، ثم قال: اللهم اشفِ سعدًا، واتمم له هجرته“ ”میں مکہ میں بیمار ہوا تو رسول اللہ ﷺ میری عیادت کے لئے تشریف لائے۔ آپ نے میری پیشانی پر ہاتھ رکھا اس کے بعد میرے سینہ اور پیٹ پر ہاتھ پھیرا اور فرمایا اے اللہ سعد کو شفاء عطا فرما اور اس کی ہجرت پوری فرما (یعنی مدینہ میں پہنچا دے)“ (سنن ابی داؤد: ۳۱۰۴)

☆ خاصاً: بیمار پرسی کے وقت بیمار کے سامنے اچھی باتیں کرو جیسا کہ ام سلمہ رضی اللہ عنہ سے روایت ہے کہ رسول اللہ ﷺ نے فرمایا: ”إِذَا حَضَرْتُمْ الْمَرِيضَ أَوْ الْمَيِّتَ فَقُولُوا خَيْرًا فَإِنَّ الْمَلَائِكَةَ يُؤْمِنُونَ عَلَى مَا تَقُولُونَ قَالَتْ فَلَمَّا مَاتَ أَبُو سَلَمَةَ آتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَقُلْتُ يَا رَسُولَ اللَّهِ إِنَّ أَبَا سَلَمَةَ قَدْ مَاتَ قَالَ قُولِي اللَّهُمَّ اغْفِرْ لِي وَلَهُ وَأَعْقِبْنِي مِنْهُ عُقْبَى حَسَنَةً قَالَتْ فَقُلْتُ فَأَعْقَبَنِي اللَّهُ مَنْ هُوَ خَيْرٌ لِي مِنْهُ مُحَمَّدًا صَلَّى اللَّهُ عَلَيْهِ وَسَلَّمَ“

”جب تم مریض یا میت کے پاس جاؤ تو اچھی بات کہو کیونکہ فرشتے تمہاری بات پر آمین کہیں گے جب ابوسلمہ فوت ہوئے تو نبی ﷺ تشریف لائے تو میں نے عرض کیا یا رسول اللہ ﷺ ابوسلمہ کا انتقال ہو گیا، آپ ﷺ نے فرمایا تو ”اللَّهُمَّ اغْفِرْ لِي وَلَهُ وَأَعْقِبْنِي مِنْهُ عُقْبَى حَسَنَةً“ ”اے اللہ مجھے اور اس کو معاف فرما دے اور مجھے اس سے

اچھا بدلہ عطا فرما، کہہ میں نے کہا تو اللہ نے مجھے اس سے بہتر محمد عطا فرمادے۔ (صحیح مسلم: ۹۱۹)

اگر آپ اس کی بیماری کو لے کر خطرناک جملے ادا کریں گے تو اس کی پریشانی میں اضافہ ہوگا اسے بے چینی ستائے گی وہ پریشان ہوگا اور اچھی باتوں سے اسے تسلی ملے گی۔ جیسا حضرت ابوسعید خدری رضی اللہ عنہ فرماتے ہیں کہ رسول اللہ ﷺ نے ارشاد فرمایا: ”إِذَا دَخَلْتُمْ عَلَى الْمَرِيضِ، فَتَفَسَّوْا لَهُ فِي الْأَجْلِ، فَإِنَّ ذَالِكَ لَا يَرُدُّ شَيْئًا، وَهُوَ يُطَيِّبُ بِنَفْسِ الْمَرِيضِ“ ”جب تم بیمار کے پاس جاؤ تو اس کو زندگی کی امید دلاؤ کیونکہ یہ کسی چیز کو لوٹا تو نہیں سکتا لیکن بیمار کے دل کو خوش کر دیتا ہے“ (سنن ابن ماجہ: ۱۶۳۸)

اب سوال یہ ہے کہ ایک انسان کو بیمار پرسی کی تاکید آخر اس انداز میں کیوں کی گئی ہے؟ اگر آپ اس کا جائزہ لیں گے تو پتہ چلے گا کہ اس کے بے شمار فائدے ہیں، چند کا تذکرہ پیش خدمت ہے۔

عیادت کرنے والا بوقت عیادت جنت کے میوہ زار میں ہوتا ہے۔ جیسا کہ حضرت ثوبان رضی اللہ عنہ مولیٰ رسول اللہ ﷺ سے روایت ہے کہ رسول اللہ ﷺ نے فرمایا: مَنْ عَادَ مَرِيضًا لَمْ يَزَلْ فِي خُرْفَةِ الْجَنَّةِ حَتَّى يَرْجَعَ“ ”جو بیمار کی عیادت کرتا ہے وہ اس وقت سے واپس آنے تک جنت کے میوہ زار میں ہوتا ہے“ (صحیح مسلم: ۲۵۶۸)

☆ عیادت کرنے والے پر رحمت الہی کا نزول ہوتا ہے نیز اس کے لئے فرشتے دعا کرتے ہیں۔ جیسا کہ حضرت علی رضی اللہ عنہ فرماتے ہیں کہ میں نے نبی ﷺ کو یہ فرماتے سنا: ”مَنْ آتَى أَخَاهُ الْمُسْلِمَ عَائِدًا مَشَى فِي خُرْفَةِ الْجَنَّةِ حَتَّى يَجْلِسَ فَإِذَا جَلَسَ غَمَرَتْهُ الرَّحْمَةُ فَإِنْ كَانَ غُدُوَّةً صَلَّى عَلَيْهِ سَبْعُونَ أَلْفَ مَلَكٍ حَتَّى يُمَسِّيَ وَإِنْ كَانَ مَسَاءً صَلَّى عَلَيْهِ سَبْعُونَ أَلْفَ مَلَكٍ حَتَّى يُصْبِحَ“

”جو اپنے مسلمان بھائی کی عیادت کے لئے آ رہا ہو تو وہ جنت میں چل رہا ہے یہاں تک کہ بیٹھ جائے اور جب وہ بیٹھ جائے تو رحمت اس کو ڈھانپ لیتی ہے اگر صبح کا وقت ہو تو شام تک ستر ہزار فرشتے اس کے لئے رحمت و بخشش کی دعا کرتے ہیں اور اگر شام کا وقت ہو تو صبح تک ستر ہزار فرشتے اس کے لئے دعا کرتے ہیں“ (سنن ابن ماجہ: ۱۴۴۲)

ایک دوسری روایت میں ثوریا اپنے والد سے نقل کرتے ہیں کہ: ”أَخَذَ عَلِيٌّ بِيَدِي قَالَ انْطَلِقْ بِنَا إِلَى الْحَسَنِ نَعُوذُ فَوَجَدْنَا عِنْدَهُ أَبَا مُوسَى فَقَالَ عَلِيُّ عَلَيْهِ السَّلَامُ أَعَائِدًا جِئْتَ يَا أَبَا مُوسَى أَمْ زَائِرًا فَقَالَ لَا بَلْ عَائِدًا فَقَالَ عَلِيُّ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَا مِنْ مُسْلِمٍ يَعُودُ مُسْلِمًا غُدُوَّةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُمَسِّيَ وَإِنْ عَادَهُ عَشِيَّةً إِلَّا صَلَّى عَلَيْهِ سَبْعُونَ أَلْفَ مَلَكٍ“

حَتَّى يُصْبِحَ وَكَانَ لَهُ خَرِيفٌ فِي الْجَنَّةِ”

حضرت علی رضی اللہ عنہ نے میرا ہاتھ پکڑا اور فرمایا چلو حسین کی عیادت کے لئے چلیں ہم نے ان کے پاس حضرت ابو موسیٰ رضی اللہ عنہ کو پایا تو حضرت علی رضی اللہ عنہ نے پوچھا: اے ابو موسیٰ! بیمار پرسی کے لئے آئے ہو یا ملاقات کے لئے؟ تو انہوں نے کہا: نہیں: بلکہ عیادت کے لئے۔ حضرت علی رضی اللہ عنہ نے فرمایا میں نے رسول اللہ ﷺ سے سنا ہے کہ جب کوئی مسلمان کسی مسلمان کی صبح کے وقت عیادت کرتا ہے تو ستر ہزار فرشتے شام تک اس کے لئے دعائے مغفرت کرتے رہتے ہیں اور اگر شام کو عیادت کرے تو صبح تک۔ اور اس کے لئے جنت میں ایک باغ ہوگا“ (سنن الترمذی: ۹۶۹)

عیادت کرنے والے کے لئے جنت میں ایک گھر بنایا جاتا ہے۔ جیسا کہ حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا: مَنْ عَادَ مَرِيضًا نَادَى مُنَادٍ مِنَ السَّمَاءِ طُبْتُ وَطَابَ مَمْشَاكَ وَتَبَوَّاتُ مِنَ الْجَنَّةِ مَنْزِلًا“ ”جو کسی بیمار کی عیادت کرے تو آسمان سے ایک فرشتہ اعلان کرتا ہے کہ تم نے خوب کیا اور تمہارا چلنا بھی پسندیدہ ہے اور تم نے جنت میں گھر بنالیا“ (سنن ابن ماجہ: ۱۴۴۳)

اب رہا یہ معاملہ کہ کیا کافر کی عیادت جائز ہے؟ ہاں کافر کی عیادت بھی جائز ہے۔ کیوں کہ نبی ﷺ نے ایک یہودی کی عیادت کی ہے۔ جیسا کہ انس رضی اللہ عنہ کہتے کہ: ”أَنَّ غُلَامًا لِيَهُودَ كَانَ يَخْدُمُ النَّبِيَّ صَلَّى اللَّهُ عَلَيْهِ وَسَلَّمَ فَمَرِضَ فَاتَاهُ النَّبِيُّ صَلَّى اللَّهُ عَلَيْهِ وَسَلَّمَ يَعُوذُهُ فَقَالَ أَسْلِمَ فَأَسْلَمَ وَقَالَ سَعِيدُ بْنُ الْمُسَيَّبِ عَنْ أَبِيهِ لَمَّا حَضَرَ أَبُو طَالِبٍ جَاءَهُ النَّبِيُّ صَلَّى اللَّهُ عَلَيْهِ وَسَلَّمَ“

”ایک یہودی غلام نبی ﷺ کی خدمت کرتا تھا، وہ بیمار ہوا تو نبی ﷺ اس کی عیادت کے لئے تشریف لائے اور فرمایا کہ مسلمان ہو جا تو وہ مسلمان ہو گیا اور سعید بن مسیب نے اپنے والد سے نقل کیا ہے کہ جس وقت ابوطالب کی وفات کا وقت قریب آیا تو نبی ﷺ اس کے پاس تشریف لائے“ (صحیح بخاری: ۵۶۵۷)

یہ بات سب کو معلوم ہے کہ یہودی اسلام کے سب سے بڑے دشمن ہیں اس کے باوجود آپ ﷺ نے اس یہودی لڑکے کی عیادت کی تو جب یہودی کی جائز ہے تو کافر کی بدرجہ اولیٰ جائز ہے۔ اللہ تعالیٰ ہم تمام لوگوں کو باتیں سمجھ کر عمل کرنے کی توفیق دے۔ آمین۔

☆☆☆

قرآن اور بچے

ام ہشام

(۵) سازگار گھریلو عوامل:

ایک بچے کے کچھ سیکھنے سکھانے میں اسکا گھریلو ماحول سب سے اہم کردار ادا کرتا ہے اس لئے ہمیشہ کوشش ہونی چاہیے کہ گھر کا ماحول پاکیزہ، آسودہ اور اطمینان بخش ہو۔ بچہ اس ماحول میں جب اپنی آنکھیں کھولے، سانس لے تو وہ خود اسلامی تعلیم و تربیت کا تیار کردہ بولتا ہوا آئینہ ثابت ہو۔

اس لئے ضروری ہے کہ گھر میں اہل خانہ کا باہمی تعلق اس قدر ملاطفت آمیز ہو کہ بچے کی طبیعت پر اس کے خوشگوار نظر آئیں بچہ گھروالوں کی صحبت میں خود کو ہشاش و بشاش محسوس کرے دوران تدریس اس کی تھکی ماندی طبیعت گھروالوں کی صحبت میں پھر سے تروتازہ ہو جائے۔

قرآن کریم سیکھنے والا بچہ جب اپنے گھر میں داخل ہو تو نہ صرف اس کی عزت و تکریم کی جائے بلکہ شفقت و محبت کا اظہار بھی کیا جائے حسب استطاعت اس کی خاطر مدارت کا انتظام کیا جائے تاکہ بچہ اہل خانہ کی نظر میں اپنے آپ کو محترم اور اہم تصور کرے اس سے اس کا اعتماد پروان چڑھے گا۔

عموماً گھروں میں جن اخلاقی برائیوں کی کثرت دیکھی جاتی ہے ان برائیوں کے جرثومے بچے کے اندر غیر محسوس طریقے سے داخل ہو جاتے ہیں اور یہ اپنے اثرات چھوڑنے میں نہایت ہی مستعد ہوتے ہیں ایک بار کوئی ان کے زیر اثر آ گیا تو پھر بچوں پر اعلیٰ سے اعلیٰ تعلیم اور وعظ و نصیحت کا کوئی اثر نہیں ہوتا اس لیے لازم ہے کہ گھروں کو صوتی، سمعی اور بصری آلودگی سے پھیلنے والے جراثیم سے بچایا جائے اور غیبت، جھوٹ، چغلی، بدکلامی جیسی خطرناک اخلاقی بیماریوں سے پاک رکھا جائے کیونکہ ان کے غیر معمولی اثرات بچوں کے اندر ہمیشہ کے لئے کنڈلی مار کر بیٹھ جاتے ہیں گھروں کا صوتی آلودگی سے پاک ہونے سے مراد گھر کو شور شرابہ سے محفوظ رکھا جائے خواہ وہ گھر کے کسی الیکٹرانک کا شور ہو یا افراد خانہ کا آپسی بات چیت اور لڑائی جھگڑے کا شور ہو۔ یہ شور بچے کے تخیل میں ایک شدید قسم کا دخل ہوتا ہے اور تحقیق شدہ بات ہے کہ اضافی شور ذہن کو تھکا دیتے ہیں اسی طرح بصری آلودگی سے بھی ایک طالب قرآن کو بچانا چاہیے، اسکرین سے بچے کو جتنا ممکن ہو بچائیں کیونکہ ٹی وی، میڈیا ایمان و اخلاق کے علاوہ ذہن کے ان ترقی پذیر حصوں کو بھی نقصان پہنچاتے ہیں جہاں پر انسان کچھ سیکھ رہا ہوتا ہے یا کسی چیز پر اپنا ارتکاز کر رہا ہوتا ہے ٹی وی میڈیا

کا اضافی اور بے جا استعمال سیدھے ذہن پر حملہ کرتا ہے جس سے قوت حافظہ و مطالعہ پر گہرا اثر پڑتا ہے اور بچے کی قوت ارتکاز انتشار میں تبدیل ہوتے ہوئے ناکارہ ہو جاتی ہے۔

ساتھ ہی سمعی آلودگی سے بھی بچے کے دل و دماغ کو بچانے کا اہتمام کرنا چاہیے اور ہمارے پاس سمعی آلودگی کی سب سے واضح مثال ہے اہل خانہ کا غیبت و چغلی جیسے رذیل افعال میں شریک ہونا۔

غرضیکہ قرآن سیکھنے والے بچے کو ہر طرح کے ڈسٹرکشنز سے محفوظ رکھنا چاہیے۔ اس کے نقصانات کو ایک دوسرے زاوے سے بھی سمجھا جاسکتا ہے کہ ایک بچہ قرآن کریم سیکھنے پر مامور کیا جاتا ہے اور یہی بچہ جب اپنے گھر میں اپنے والدین اور بھائی بہنوں کو میوزک اور فلم بنی میں غرق پاتا ہے تو بچے کا ذہن ایک قسم کے تضاد کا شکار ہو جاتا ہے کہ یہ کیسی کتاب ہے اور کیسی ذمہ داری ہے جو صرف مجھ پر عائد ہے، کیونکہ ہمارے یہاں بچے کو بتلایا جاتا ہے ”کہ اس خاندان کی دینی حمیت و غیرت، اور اجر و ثواب کا سارا بار اب تمہارے کندھوں پر ہے۔ میرے بچے!!! لہذا تمہارے قدم لڑکھڑانے نہ پائیں، اب پورے خاندان کی جانب سے تم ہی قرآن پڑھو اور سب کی بخشش اللہ سے کرو اور تقویٰ شعار بنو اور سب کے فرائض و نوافل بھی تم ہی ادا کرو اور گناہوں سے باز رہو“

اندازہ لگائیے اس بچے کی ذہنی حالت کا بچہ یہاں گھر والوں کے رویے سے جس قسم کے تضاد کا شکار ہوتا ہے وہاں بچہ صرف سوچتا نہیں اندر سے روتا ہے و بے چین ہوا اٹھتا ہے پھر وہ کتاب اور اسکے سیکھنے سکھانے کے عمل سے ہی متنفر ہو جاتا ہے لہذا صرف بچے کو نیک و پارسا بننے کی تاکید نہ کریں، بلکہ کرنے سے پہلے بچے کے سامنے عملی نمونہ بن کر دکھائیں۔

گھروں سے قرآن کی صدا گونجتی ہو گھر کا ہر فرد قرآن کریم سے جڑا ہوا ہو۔ قرآن سیکھنے کے لیے جس بچے کا انتخاب کیا گیا ہے اسکے علاوہ بھی اسکے دیگر بھائی بہن کو بھی قرآن سیکھنے پر اتنا ہی زور دیا جائے جتنا اس بچے پر دیا جاتا ہے تاکہ بچے کے ذہن میں یہ بات راسخ ہو سکے کہ یقیناً یہ کتاب کوئی عظیم کتاب ہے جسے سب نے اپنے لیے لازمی کیا ہوا ہے۔

(۶) نظر بنائے دکھیں :

قرآن سیکھنے والے بچے کے ساتھ پوری مستعدی دکھائی جائے، بچے کے اسباق اور انکی دہرائی پر پوری طرح نگاہ بنائی جائے۔

اگر کئی دنوں تک بچہ اپنے سبق میں آگے نہ بڑھ سکے تو استاد سے جا کر معاملہ کا پتہ کریں ممکن ہے کہ کچھ مشکلات

بچے کے اسباق میں آڑے آرہی ہوں یا پھر بچہ ہی اپنی تساہلی کے باعث یومیہ سبق کو سنانے سے جی چراتا ہو۔ اس کا سب سے بڑا فائدہ یہ ہے کہ آپ کو وقت پر اس مسئلہ کا پتہ چل جائیگا اور آپ اس کا مناسب حل بھی نکال سکتے ہیں ورنہ عموماً تو یہی ہوتا ہے کہ دو دو سال ہو جاتے ہیں اور بچوں کا نورانی قاعدہ مکمل نہیں ہو پاتا، استاد سے مسلسل رابطہ بنائے رکھیں اور ساتھ ہی اپنی نگاہیں بچے کی کارکردگی پر بنائے رکھیں تاکہ واقعتاً پتہ چل سکے کہ بچے کے ساتھ کوئی مسئلہ ہے یا یہ سب محض کاہلی اور بے دلی کا کارنامہ ہے۔

ہمیشہ کوشش یہی ہو کہ بچے کی تعلیم کے لیے نت نئے تکنیک تلاش کی جائے، بچے کی ذہنی استعداد اور اسکی صلاحیتوں کے اعتبار سے اسکے اسباق کی تقسیم کی جائے اور جس طریقے سے بھی اسے قرآن پڑھنا، سمجھنا اور یاد کرنا آسان لگتا ہو ہر اس طریقے سے بچے کی مدد کی جائے ایک ہی طریقہ سب پر لاگو نہ کیا جائے۔

(۷) مسجد سے تعلق بڑھائیں:

بہت سے بچے قرآن کریم پڑھنا تو چاہتے ہیں لیکن ان کا مسئلہ یہ ہوتا ہے کہ وہ مسجد کے ماحول سے گھبراتے ہیں، مسجد جا کر قاری صاحب سے نہیں پڑھنا چاہتے بلکہ گھر میں پڑھنا چاہتے ہیں اس صورتحال میں والدین کا فرض بنتا ہے کہ بچوں کی مسجد سے دوری کی وجہ جو بھی ہو وہ اپنے طور پر بچوں کو مساجد کی فضیلت سے آگاہ کریں، انہیں حدیث سے سمجھائیں کہ با وضو ہو کر مسجد کی طرف جانے والوں کے ہر قدم پر ایک گناہ مٹا دئے جاتے ہیں اور ایک نیکی ملتی ہے۔ (صحیح مسلم: جلد اول: حدیث نمبر: ۱۵۱۶)

مسجد جانے کا شوق اسکے دل میں پیدا کرنا چاہیے اللہ کے گھر میں جا کر قرآن سیکھنے سکھانے والوں پر اللہ کی جانب سے مقرب فرشتوں کے ذریعے رحمتوں کے نزول والی بشارت سنا کر بچے کو مسجد جا کر اسمیں تلاوت اور عبادت کرنے پر حاصل ہونے والے ثواب کے حصول پر ابھارنا چاہیے تاکہ بچے کے دل میں مسجد جانے کا شغف پیدا ہو اور اللہ کے گھر سے اس کا تعلق استوار ہو۔

اسی طرح قرآن کو حسن صوت اور تجوید و ترتیل کے ساتھ پڑھنے پر ملنے والی سعادت کا حریص بنانا چاہیے، جس عرصے میں بچہ قرآن کریم سیکھ رہا ہو اس دوران بچے کی غیر ضروری مصروفیات ترک کروادیں پورا انہماک قرآن سیکھنے کی جانب ہو اور اسکے لئے ایسا ماحول بھی بنایا جائے۔ جس کا سب سے مؤثر طریقہ ہے کہ گھر میں کثرت تلاوت کا اہتمام کیا جائے، گھر کا ماحول قرآن کے ذریعے روحانی اور نورانی بنایا جائے بچے کو صرف فضیلتیں نہ گنائی جائیں بلکہ ان ہر خود عمل کر کے دکھایا جائے۔

(۸) اعادہ کی پابندی:

بچہ فطرتاً اور طبعاً بے حد متجسس ہوتا ہے اسے ہر نئی چیز سیکھنے کا بے حد شوق ہوتا ہے اور وہ مسلسل، بلا رکے سیکھتا رہتا ہے، بڑوں کے مقابلے میں بے حد تیزی سے بہت کچھ سیکھ لیتا ہے اور اپنے اندر اتار تا ہوا چلا جاتا ہے۔

تو یہاں سمجھنے والی بات یہ ہے کہ جب اتنا سارا مواد بچے کے دل و دماغ میں موجود ہو اور ان میں سے وہ کچھ کا استعمال کرتا ہو اور کسی کا نہ کرتا ہو، تو ظاہر ہے جس چیز کا استعمال بچہ نہیں کرے گا وہ مواد اس کے ذہن سے ضرور خارج ہو جائیگا، لہذا اگر قرآنی اسباق کا اعادہ کروانے پر پابندی نہیں کی گئی تو نئی چیزیں سیکھنے کا شوقین بچہ جوں جوں نئی باتیں سیکھے گا پچھلا علم اسکے ذہن سے محو ہوتا جائیگا اور یہ ”علم قرآن“ ہو تو زیادہ فکر مندی کی بات ہے اس کی تائید خود نبی کریم ﷺ سے بھی ملتی ہے۔

اللہ کے رسول ﷺ نے فرمایا:

”تَعَاهِدُوا الْقُرْآنَ، فَوَالَّذِي نَفْسِي بِيَدِهِ لَهُوَ أَشَدُّ تَفَضُّلاً مِنَ الْإِبِلِ فِي عُقْلِهَا“ ”قرآن کی خبر گیری کرو اس ذات کی قسم جس کے ہاتھ میں میری جان ہے اونٹ اپنی رسی سے باندھا گیا ہے اگر اس کی خبر گیری رکھتا ہے تو وہ بندھا رہتا ہے اگر اس کو چھوڑ دیتا ہے تو جاتا رہتا ہے“۔ (بخاری: ۵۰۳۳، مسلم: ۷۹۱)

اونٹ میں یہ صفت ہے کہ جب یہ چلتا ہے تو پیچھے مڑ کر نہیں دیکھتا نسبت دوسرے جانوروں کے جب وہ چلتے ہیں تو پیچھے مڑ کر دیکھتے ہیں۔

اسی طرح اگر بچہ مسلسل قرآن کی تلاوت کرتا رہے تو قرآن اس کے سینہ میں محفوظ رہیگا ورنہ اونٹ کی طرح چلا جائے گا اور اسکے سینے سے محو ہو جائے گا۔

لہذا یہ سرپرستوں پر ایک بڑی ذمہ داری ہے کہ وہ بچوں کے اعادہ کا نظم و ضبط پابندی کے ساتھ قائم رکھیں۔

قرآن مجید کی پابندی سے تلاوت نہ کی جائے اور قرآن مجید کو چھوڑ دیا جائے تو انسان اسے بھول جاتا ہے، اگرچہ ہر کسی کے چھوڑنے کی نوعیت میں فرق ہوتا ہے، جیسے کہ ابن قیم رحمہ اللہ ”الفوائد“ (صفحہ: ۸۲) میں کہتے ہیں: ”قرآن مجید انسان اسی وقت بھولتا ہے جب قرآن مجید سے روگردانی کرتے ہوئے کسی اور چیز میں مشغول ہو جائے، یقیناً یہ ایک بڑی مصیبت ہے، اور اس کی وجہ سے مزید مصیبتیں کھڑی ہو سکتی ہیں، اور اجر و ثواب سے محرومی بھی یقینی ہے“

علامہ محمد بن صالح العثیمین رحمہ اللہ کہتے ہیں افسوس کا مقام ہے کہ بعض طلبہ قرآن مجید یاد نہیں کرتے ہیں، بلکہ کچھ تو قرآن صحیح سے پڑھ بھی نہیں پاتے ہیں، واقعی یہ بہت بڑا خلل ہے دینی علوم سیکھنے کے منہج میں، اسی لیے میں سختی کے ساتھ

کہتا ہوں کہ طلبہ پر قرآن کا حفظ کرنا، اس پر عمل کرنا، اس کی دعوت دینا اور اس کو منہج سلف صالحین کے مطابق سمجھنا واجب اور ضروری ہے۔ (کتاب العلم: ۳۵۱)

(۹) بچے اور مربیان کے مابین تعلق :

بچے کا اپنے والدین اور اساتذہ سے باہمی تعلق مضبوط ہو اور خوشگوار ہو۔

بچہ اپنے بڑوں پر آنکھ بند کر کے یہ یقین رکھنے والا ہو کہ اسکی راہ میں مشکلیں اور حالات جتنے بھی نامساعد ہوں اسکے والدین ہر قدم اسکے ساتھ کھڑے ہیں اسی طرح اساتذہ سے بھی وہ یہی امید رکھتا ہو کہ اسکی زندگی میں والدین کے بعد اگر کوئی خیر اندیش، رہنما اور مشفق و مہربان ہے تو وہ اسکا استاد ہے بچہ قرآن کریم کو سیکھتے ہوئے کسی قسم کے سوال یا افہام و تفہیم میں تردد محسوس نہ کرے۔

خشیت استاد یا خشیت والدین اگر حفظ قرآن کا وسیلہ بن رہے ہوں تو یہ بڑی خطرناک بات ہے کیونکہ بچے کے دل میں خشیت صرف اس کتاب کے بنانے والے کی ہونی چاہیے نہ کہ پڑھانے والوں کی، انسانوں کا ادب و احترام اپنی جگہ مسلم لیکن بیجا خوف اور پریشانی نفسیات پر بری طرح حاوی ہو جاتی ہیں اور انسان اور اسکی صلاحیتیں عمر بھر کے لیے ناکارہ ہو جاتی ہیں اسلئے ان سے گریز لازمی ہے۔

اور یہ بھی بات سمجھ لینی چاہیے کہ غیر اللہ کا خوف ایمان کا سب سے بڑا دشمن ہے جسے خود نبی نے ابن عباس رضی اللہ عنہما کو اپنے پیچھے سواری پر بٹھا کر سمجھایا: ”اے لڑکے یہ بات اچھی طرح جان لو!!! اگر ساری امت جمع ہو کر تجھے کوئی فائدہ پہنچانا چاہے تو اللہ تعالیٰ کے لکھے ہوئے کے سوا کوئی فائدہ نہیں پہنچا سکتا اور اگر ساری امت اکٹھی ہو کر تیرا کوئی نقصان کرنا چاہے تو اللہ تعالیٰ کے نوشتہ تقدیر کے سوا کچھ بھی نقصان نہیں کر سکتی“

تشداد اور خوف کے طریقہ کار سے بچہ جو کچھ بھی سیکھے گا وہ علم نتیجہ خیز اور دیرپا نہیں ہوگا۔ آج مار پیٹ کے خوف سے وہ قرآن سیکھ تو لے گا لیکن اسکا کوئی قلبی تعلق اس مقدس کتاب سے نہ بن پائے گا اور یہ قرآن کریم کو سیکھنے، سکھلانے کی بہت ہی بے ڈھنگی شکل ہوگی جسکے مثبت اثرات کبھی بچے کی زندگی پر نظر نہیں آ سکتے جو نہی بچہ آپ کی دسترس سے آزاد ہوگا، سب سے پہلے اس کتاب سے خود کو دور کر دیگا جسکی وجہ سے وہ اپنے بچپن میں چھڑیاں کھایا کرتا تھا اور ہمہ وقت خوف میں مبتلا رہتا تھا۔

مشاہدہ کو ایسی بہت سی مثالیں ہمارے آس پاس بکھری پڑی ہیں، جہاں لوگ حافظ قرآن یا عالم دین تو کثیر تعداد میں ہوتے ہیں لیکن انکی عملی دنیا میں کتاب و سنت ایک ہلکی سی جھلک بھی دکھائی نہیں پڑتی۔ اساتذہ اور والدین بچوں کا

اعتماد جیتنے کی کوشش کریں بلاشبہ یہ بڑی طویل اور صبر آزمائیت ہوتی ہے۔

خود پر کنٹرول کرنا سیکھیں بچے کو اپنا دوست بنانے کی کوشش کریں۔ ٹائم، لمٹ اور رفتار پر قابو رکھیں عجلت پسندی اور جلد بازی سے پرہیز کریں بچہ جتنا کچھ سیکھ رہا ہو اس پر اسکی حوصلہ افزائی کریں انعامات بھی دیتے رہیں، ساتھ ہی اگر اسے کچھ مشکلات آتی ہوں تو بھی ایسا ماحول بنا کر رکھیں کہ بچہ بے جھجک آپ سے اپنے سبق کی مشکلات بتا سکے اور آپ اسکی پریشانیوں کا حل نکال سکیں۔

حفظانِ صحت:

(۱۰) متوازن غذا

قرآن سیکھنے والے بچے کے لئے اس کی صحت کا غیر معمولی طور پر عمدہ ہونا بہت ضروری ہے ہم اگر بچے کے غذائی دائرہ کو درست کر لیں تو ان شاء اللہ ہمارے بچے کی تعلیم اور اسکے اخلاق درست ہو جائیں گے۔ ایک دور ہوا کرتا تھا جب ایک عام طالب علم کے ساتھ شرعی علوم سیکھنے والا طالب علم بھی علم بدن اور علم غذاء جیسے علوم پر دسترس رکھتا تھا۔

وقت بدلنا نصاب بدلا۔۔۔ اب فقط یہ سارا کام مغرب نے اپنے ذمہ لے رکھا ہے خلاصہ کلام یہ ہیکہ۔۔۔۔۔ سلف نے اس پر بہت روشنی ڈالی ہے کہ حلال اور صاف ستھری غذا کا کیا معیار ہونا چاہیے کیونکہ اطباء اور مصلحین نے ماضی بعید میں روح کے بگاڑ کو جسم کے بگاڑ سے جوڑ کر دیکھا ہے پہلے انسان کو اسکی خوراک کو متوازن کرنے پر ابھارا ہے پھر انکی روحانی کمزوریوں پر کام کیا ہے۔

بچے کی صحت کا خیال رکھنا ضروری ہے کیونکہ اگر بچہ اچھی صحت کا مالک ہے تو لازماً وہ مستقبل میں ایک اچھی کارکردگی کا مالک بن سکتا ہے۔

جس کی خاطر اسے اچھی متوازن خوراک دی جانی چاہیے۔

موسمی پھل، دودھ، سبزیاں، گوشت، انڈے، سوکھے میوے لازماً اس کی غذا میں شامل کرنے چاہیے بہت زیادہ کھٹی، میٹھی اور ٹھنڈے ماکولات اور مشروبات سے پرہیز کروانا چاہیے کیونکہ ایسی غذائیں جسم میں کابلی کا باعث بنتی ہیں اور مزاج میں تندہی لاتی ہیں اور گلا خراب کرنے کی وجہ بھی بنتی ہیں۔

ایسی غذاؤں کا انتخاب کیا جائے جو ذہانت، اور حافظہ کو قوی بنانے والی ہوں، پھلوں اور سبزیوں کے تازہ جوس کا استعمال کرنا چاہیے پیک شدہ پھلوں کے رس صحت کے لئے مضر ثابت ہو سکتے ہیں بچے کے ناشتہ کے لئے مقوی چیزوں

کو بازاری اشیاء کا متبادل بنانا چاہیے۔

(۱۱) ورزش:

بچے کو یومیہ کسی ورزش کا عادی بنانا ایک بہت اچھا عمل ثابت ہو سکتا ہے اس سے بچے کے اعصاب، حافظہ اور اسکی طبیعت کی سرشاری کے اسباب پیدا ہوں گے۔

اس کے علاوہ اسکے پٹھے اگر مضبوط ہوں گے تو اسکا سیدھا اثر اسکی قوت بصارت اور قوت سماعت پر ہوگا وہ عام لوگوں کی بہ نسبت بہت تیز ہوگی لہذا ایک طالب علم کے لئے یہ بہت بڑی نعمت ہے۔ اس لیے بھی یومیہ چہل قدمی یا جسمانی سرگرمی بچے کے لیے بھی لازمی ہے۔ اس سے بچے کا نظام تنفس بھی بہتر ہوگا۔

بچے کو stretch break بھی دینی چاہیے دراصل دوران تدریس ایک میانہ درجہ کے طالب علم کی ذہنی یکسوئی ۴۵ منٹ سے لے کر ۶۰ منٹ تک ہو سکتی ہے اس کے بعد بچے کی یکسوئی ختم ہونے لگتی ہے یا کمزور پڑنے لگتی ہے۔ اسٹریچ بریک سے مراد یہ کہ بچے کے پینتالیس سے پچاس منٹ کی مسلسل پڑھائی کے بعد اسے ایک منٹ کا وقفہ دیں اسے دس قدم کی چہل قدمی کروائیں اور دوبارہ اسکی جگہ پرواپس بلا لیں اس ایک منٹ کی قربانی دے کر بچے کو پھر سے فریش کیا جاسکتا ہے۔

(۱۲) کھیل کود:

اسکے کھیل کے اوقات بھی لازمی طور پر مقرر کیے جائیں کیونکہ کھیل نہ صرف صحت کا معاون بلکہ یہ بچے کی نفسیات اور مضبوط اعصاب کا بھی معاون ہے بچے کے ذہنی تناؤ اور بے دلی جیسی کیفیات کو دور کرنے کا ایک آسان اور صحتمند ذریعہ ہے بلکہ بچے کو اسکے امتحانات کے دوران بھی کھیلنے کے لیے بھیجنا چاہیے۔

محترم والدین اور اساتذہ!!!

مانا کہ ڈگر دور، راہ طویل اور قدم قدم مایوسیاں مشکلات استقبال کو کھڑی ہیں لیکن سوچیں تو!!!
جنت یونہی تو حاصل نہیں ہوگی، آپکے سر پر تاج یونہی تو نہیں رکھا جائیگا، یوم جزاء کے روز آپ کی سفارش یونہی تو اللہ رب العزت کے سامنے نہیں کی جائیگی، یونہی تو نہیں اللہ کے رسول نے آپکو یہ اعزاز دے دیا کہ: ”خیر کم من تعلم القرآن و علمہ“

تو آئیے محترم والدین و اساتذہ!!! ایک بڑے عزم و ارادہ کے ساتھ خالص نیتوں کے ساتھ اس عظیم مشن کے فعال کارکن بن جائیں تاکہ یہ سرزمین اللہ سبحانہ و تعالیٰ کے کلام سے گونج اٹھے۔

کیا لڑکے سے پہلے لڑکی کی پیدائش، عورت کے بابرکت ہونے کی دلیل ہے؟

حافظ اکبر علی اختر علی سلفی

الحمد للہ وحدہ، والصلاۃ والسلام علی من لا نبی بعدہ، اما بعد:

محترم قارئین! ایک صحیح حدیث میں ہے کہ رسول اللہ ﷺ نے فرمایا: ”إِنَّ مِنْ يُمْنِ الْمَرْأَةِ تَيْسِيرَ خُطْبَتِهَا، وَتَيْسِيرَ صَدَاقِهَا، وَتَيْسِيرَ رَحِمِهَا“ ”بلاشبہ عورت کے بابرکت ہونے کی دلیل یہ ہے کہ اس کی منگنی آسان ہو، اس کا مہر آسان ہو اور اس کا رحم آسان ہو“ (مسند احمد بتحقیق الارنؤوط ورفقائہ: ۲۸/۴۱، ح: ۲۴۴۷۸، و إرواء الغلیل: ۳۵۰/۶، وحسنہ الالبانی والارنؤوط رحمہما اللہ)

مذکورہ حدیث کے راوی عروہ رحمہ اللہ فرماتے ہیں کہ:

”يَعْنِي تَيْسِيرُ رَحِمِهَا لِلْوِلَادَةِ“ ”یعنی ولادت کے لئے اس کا رحم آسان ہو“ (مستدرک حاکم بتحقیق

مصطفیٰ عبد القادر: ۱۹۷/۲)

اس کو دوسرے لفظوں میں یوں کہہ لیجئے کہ اس کی ڈلیوری آسانی سے ہو جائے۔ بہت زیادہ تکلیف سے دوچار نہ ہونا پڑے۔

لیکن ایک دوسری حدیث میں عورت کے بابرکت ہونے کی ایک اور دلیل ملتی ہے، وہ یہ ہے کہ عورت لڑکے سے پہلے لڑکی کو جنم دے۔

تو اس تعلق سے آپ جان لیں کہ یہ حدیث ”موضوع“ ہے۔
منفصل تحقیق پیش خدمت ہے:

یہ روایت تین (۳) صحابہ اور ایک (۱) صحابیہ سے مروی ہے:

(۱) واثلہ بن الاسقع اللیشی رضی اللہ عنہ

(۲) علی بن ابی طالب رضی اللہ عنہ

(۳) عائشہ بنت ابی بکر رضی اللہ عنہا

(۴) عبداللہ بن عمر رضی اللہ عنہ

☆ واثلہ بن الاسقع اللیثی رضی اللہ عنہ کی روایت :

☆ امام ابو بکر محمد بن جعفر الخراطی رحمہ اللہ (المتوفی: ۳۲۷ھ) فرماتے ہیں:

حَدَّثَنَا مُحَمَّدُ بْنُ جَابِرٍ الصَّرِيرُ، حَدَّثَنَا سَلَمُ بْنُ إِبْرَاهِيمَ الْعَبْدِيُّ، حَدَّثَنَا حَكِيمُ بْنُ خِذَامٍ، عَنْ
الْعَلَاءِ بْنِ كَثِيرٍ، عَنْ مَكْحُولٍ، عَنْ وَائِلَةَ بْنِ الْأَسْقَعِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
”مِنْ بَرَكَاتِ الْمَرْأَةِ تَبْكِيهَا بِالْأَنْثَى، أَمَا سَمِعْتَ اللَّهَ تَعَالَى يَقُولُ: ﴿يَهَبُ لِمَنْ يَشَاءُ إِنَاثًا وَيَهَبُ لِمَنْ
يَشَاءُ الذُّكُورَ﴾ (الشورى: ۴۹) فَبَدَأَ بِالْإِنَاثِ قَبْلَ الذُّكُورِ“.

(ترجمہ) واثلہ بن الاسقع رضی اللہ عنہ فرماتے ہیں کہ رسول اللہ ﷺ نے فرمایا: ”عورت کے بابرکت ہونے کی
دلیل یہ ہے کہ عورت پہلے لڑکی جنے، کیا آپ نے اللہ کو کہتے ہوئے نہیں سنا: (اللہ جسے چاہے لڑکی دے اور جسے چاہے
لڑکا دے)

اللہ نے لڑکے سے پہلے لڑکی سے شروعات کی ہے۔“

(تخریج) مکارم الاخلاق ومعاليها ومحمود طرائقها بتحقيق ايمن عبد الجابر: ص: ۲۱۳، ح: ۶۴۶، و
اللفظ له وتاريخ دمشق لابن عساكر بتحقيق عمرو بن غرامة العمري: ۲۲۵/۴۷، ت: ۵۴۷۳، وتاريخ بغداد
للخطيب البغدادي بتحقيق بشار عواد: ۶۰۰/۱۶، ت: ۷۷۰۶، والموضوعات لابن الجوزي بتحقيق عبد
الرحمن: ۲۷۶/۲، وغيرهم۔

(حکم حدیث) ”هذا حديث موضوع“ ”یہ حدیث موضوع ہے“

☆ علامہ البانی رحمہ اللہ: ”موضوع“۔ (الضعيفة: ۲۳/۱۰، ح: ۴۵۱۹)

(سبب) مذکورہ سند میں تین (۳) علتیں ہیں:

۱) العلاء بن کثیر اللیثی الشامی: یہ متروک منکر الحدیث راوی ہے۔ ثقہ رواۃ سے موضوع حدیثیں روایت کرتا
تھا۔

ائمہ کرام کے اقوال پیش خدمت ہیں:

☆ امام ابو زکریا یحییٰ بن معین رحمہ اللہ (المتوفی: ۲۳۳ھ) ”لیس حدیثہ بشیء“ ”اس کی حدیث کچھ نہیں

ہے“ (الكامل في ضعفاء الرجال بتحقيق عادل احمد ورفقاءه: ۳۷۵/۶، ت: ۱۳۷۳، و اسنادہ حسن)

☆ امام ابو عبد اللہ احمد بن حنبل رحمہ اللہ (المتوفی: ۲۴۱ھ) ”لا يسوى حديثه شيئاً“ ”اس کی حدیث کچھ نہیں

ہے“ (سوالات ابن ہانی، ت: ۲۱۵۶، بحوالہ موسوعة اقوال الامام احمد بن حنبل: ۱۳۳/۳، ت: ۲۰۷۳)

☆ امام محمد بن اسماعیل البخاری رحمہ اللہ (المتوفی: ۲۵۶ھ) ”مُنْكَرُ الْحَدِيثِ“ (التاریخ الكبير بحواشی محمود

خلیل: ۵۲۰/۶، ت: ۳۱۸۲)

☆ امام ابو حاتم محمد بن حبان البستی، المعروف بابن حبان رحمہ اللہ (المتوفی: ۳۵۴ھ) ”وَكَانَ مِمَّنْ يَرَوِي الْمَوْضُوعَاتِ عَنِ الْأَثْبَاتِ، لَا يَحِلُّ الْإِخْتِجَاجُ بِمَا رَوَى وَإِنْ وَافَقَ فِيهَا الثَّقَاتُ وَمَنْ أَصْحَابُنَا مَنْ زَعَمَ أَنَّهُ الْعَلَاءُ بْنُ الْحَارِثِ وَلَيْسَ كَذَلِكَ لِأَنَّ الْعَلَاءَ بْنَ الْحَارِثِ حَضَرَمِي مِنَ الْيَمَنِ وَهَذَا مِنْ مَوَالِي بَنِي أُمَيَّةٍ وَذَلِكَ صَدُوقٌ وَهَذَا لَيْسَ بِشَيْءٍ فِي الْحَدِيثِ“ ”یہ ثقات سے موضوع حدیثیں روایت کرتا تھا، اس کی مرویات سے احتجاج کرنا جائز نہیں ہے گرچہ ثقات ان احادیث میں اس کی موافقت کریں اور ہمارے اصحاب میں سے بعض نے یہ گمان کیا کہ یہ العلاء بن الحارث ہے جبکہ معاملہ ایسا نہیں ہے کیونکہ العلاء بن الحارث الحضرمی، یمن سے ہے اور یہ بنو امیہ کے غلام میں سے ہے اور یہ صدوق ہیں جبکہ العلاء بن کثیر، یہ حدیث میں کچھ نہیں ہے“ (المجروحین بتحقیق محمود إبراهیم: ۱۸۱/۲، ت: ۸۱۴)

☆ امام ابو احمد بن عدی الجرجانی رحمہ اللہ (المتوفی: ۳۶۵ھ) ”وَلِلْعَلَاءِ بْنِ كَثِيرٍ عَنْ مَكْحُولٍ عَنِ الصَّحَابَةِ عَنِ النَّبِيِّ صَلَّى اللَّهُ عَلَيْهِ وَسَلَّمَ نَسَخَ كُلَّهَا غَيْرَ مَحْفُوظَةٍ، وَهُوَ مُنْكَرُ الْحَدِيثِ“ ”العلاء بن کثیر، عن مکحول، عن الصحابة، عن النبي ﷺ کے طریق سے ایک نسخہ ہے، وہ پورا نسخہ غیر محفوظ ہے اور یہ منکر الحدیث ہے۔ (الکامل فی ضعفاء الرجال بتحقیق عادل احمد ورفقاء: ۳۷۷/۶، ت: ۱۳۷۳)

☆ امام ابو زرعة الرازی رحمہ اللہ (المتوفی: ۲۶۳ھ) ”ضعيف الحديث واهي الحديث، (يحدث عن مكحول عن واثلة بمناكير“ ”ضعيف الحديث، واهي الحديث ہے۔ اس نے مکحول عن واثلة کے طریق سے منکر روایتیں بیان کی ہے“ (الجرح والتعديل لابن ابی حاتم بتحقیق المعلمی: ۳۶۰/۶، ت: ۱۹۸۷، وسوالات البرذعی بتحقیق الدكتور سعدی: ۸۲۱/۳، ت: ۱۷۴، والزیادة له)

زیر بحث سند اسی طریق سے ہے۔

☆ امام ابو حاتم محمد بن ادريس الرازی رحمہ اللہ (المتوفی: ۲۷۷ھ) ”هو ضعيف الحديث، منكر الحديث، لا يعرف بالشام هو مثل عبد القدوس بن حبيب وعمر بن موسى الوجیهی فی الضعف“ ”یہ ضعیف الحدیث منکر الحدیث ہے، شام میں نہیں پہچانا جاتا ہے، یہ ضعف میں عبد القدوس بن حبيب اور عمر بن موسیٰ کے

مثل ہے“ (الجرح والتعديل لابن ابی حاتم بتحقيق المعلمی: ۳۶۰/۶، ت: ۱۹۸۷)

☆ امام شمس الدین محمد بن احمد الذہبی رحمہ اللہ (المتوفی: ۷۴۸ھ)

(۱) ”تالف“ (میزان الاعتدال بتحقيق البجاوی: ۱۰۹/۲، ت: ۳۰۴۳)

(۲) ”هالك“ (میزان الاعتدال بتحقيق البجاوی: ۵۲۳/۲، ت: ۴۷۴۴)

☆ امام حافظ ابن حجر رحمہ اللہ (المتوفی: ۸۵۲ھ) ”متروک، رماہ بن حبان بالوضع“ ”یہ متروک ہے، امام

ابن حبان رحمہ اللہ نے اسے متہم بالوضع قرار دیا ہے“ (تقریب التہذیب بتحقيق محمد عوامة: ص: ۴۳۶،

ت: ۵۲۵۴)

مزید اقوال کے لئے دیکھیں: (تہذیب الکمال للمزی بتحقيق بشار عواد: ۵۳۵/۲۲، ت: ۴۵۸۴)

(۲) حکیم بن خذام الازدی البصری: یہ بھی متروک الحدیث راوی ہے۔ اس نے باطل حدیثیں بھی بیان کی ہیں۔

ائمہ کرام کے اقوال پیش خدمت ہیں:

☆ امام محمد بن اسماعیل البخاری رحمہ اللہ (المتوفی: ۲۵۶ھ) ”مُنْكَرُ الْحَدِيثِ“ (التاریخ الكبير بحواشی محمود

خلیل: ۱۸/۳، ت: ۷۴)

☆ امام ابوداؤد سلیمان بن اشعث السجستانی رحمہ اللہ (المتوفی: ۲۷۵ھ) ”لَا يَكْتَبُ حَدِيثَهُ“ ”اس کی حدیث

نہیں لکھی جائیگی“ (سوالات ابی عبیدہ الآجری ابا داؤد بتحقيق محمد بن علی الازهری: ص: ۲۰۷، ت: ۱۳۱۵)

☆ امام ابو حاتم محمد بن ادريس الرازی رحمہ اللہ (المتوفی: ۲۷۷ھ) ”هُوَ مَتْرُوكُ الْحَدِيثِ“ ”یہ متروک

الحدیث ہے“ (الجرح والتعديل لابن ابی حاتم بتحقيق المعلمی: ۲۰۳/۳، ت: ۸۸۲)

☆ امام ابو عبد الرحمن احمد بن شعیب النسائی رحمہ اللہ (المتوفی: ۳۰۳ھ) ”ضَعِيفُ“ (الضعفاء والمتروكون

بتحقيق محمود: ص: ۳۰، ت: ۱۲۸)

☆ امام ابو یحییٰ زکریا بن یحییٰ الساجی رحمہ اللہ (المتوفی: ۳۰۷ھ) ”يَحْدُثُ بِأَحَادِيثٍ بَوَاطِلٍ“ ”اس نے

باطل حدیثیں بیان کی ہیں“ (لسان المیزان لابن حجر بتحقيق ابی غدة: ۲۶۰/۳، ت: ۲۷۱۴)

☆ امام ابو احمد بن عدی الجرجانی رحمہ اللہ (المتوفی: ۳۶۵ھ) ”وَهُوَ مِمَّنْ يَكْتَبُ حَدِيثَهُ“ ”اس کی حدیث

لکھی جائے گی“ (الکامل فی ضعفاء الرجال بتحقيق عادل احمد ورفقاءه: ۵۱۵/۲، ت: ۴۰۴)

☆ امام ابو عمر یوسف بن عبد اللہ، المعروف بابن عبد البر رحمہ اللہ (المتوفی: ۴۶۳ھ) ”هُوَ عِنْدَهُمْ ضَعِيفٌ“ ”یہ

محدثین کے نزدیک ضعیف ہے“ (الاستغناء بتحقیق عبد اللہ مرحول: ۹۳۹/۲، ت: ۱۱۳۳)

☆ امام ابوبکر احمد بن علی الخطیب البغدادی رحمہ اللہ (المتوفی: ۴۶۳ھ) ”وَفِي بَعْضِ حَدِيثِهِ نَكْرَةٌ“ اس کی

بعض حدیث میں نکارت ہے“ (تلخیص المتشابه فی الرسم بتحقیق سُکینۃ الشہابی: ۷۱۰/۲)

☆ امام ثمس الدین محمد بن احمد الذہبی رحمہ اللہ (المتوفی: ۷۴۸ھ) ”متروک“ (میزان الاعتدال بتحقیق

البجاولی: ۱۰۹/۲، ت: ۳۰۴۳)

(۳) سلم بن ابراہیم الوراق: یہ کذاب اور ضعیف راوی ہے۔

ائمہ کرام کے اقوال پیش خدمت ہیں:

☆ امام یحییٰ بن معین رحمہ اللہ (المتوفی: ۲۴۳ھ) ”کذاب“ (تاریخ بغداد للخطیب بتحقیق بشار: -

۲۰۸/۱۰، ت: ۴۷۰۹، واسنادہ صحیح)

☆ امام محمد بن احمد الذہبی رحمہ اللہ (المتوفی: ۷۴۸ھ) ”واہ“ ”سخت ضعیف ہے“ (المستدرک علی الصحیحین

للحاکم بتحقیق مصطفیٰ عبد القادر: ۴۷۰/۳، ح: ۵۷۵۷، ومختصر استدراك الحافظ الذہبی علی مُستدرک ابی عبد

اللہ الحاکم بتحقیق عبد اللہ بن حمد: ۲۱۳۶/۵، ح: ۷۴۰)

☆ امام حافظ ابن حجر رحمہ اللہ (المتوفی: ۸۵۲ھ) ”ضعیف“ (تقریب التهذیب بتحقیق محمد عوامہ: -

ص: ۲۴۵، ت: ۲۴۶۲)

☆ اب چند باتیں بطور تنبیہ پیش خدمت ہیں:

(تنبیہ نمبر: ۱) حکیم بن خدام کے شاگرد کے نام میں اختلاف ہے:

(۱) مکارم الاخلاق للخرطمی (تحقیق ایمن) کی سند میں: ”مسلم بن ابراہیم العبدی“ لکھا ہوا ہے۔

(۲) امام ذہبی رحمہ اللہ کے نزدیک یہ: ”سالم بن ابراہیم بن ابی بکر“ ہے۔ (میزان الاعتدال بتحقیق البجاولی: -

۱۰۹/۲، ت: ۳۰۴۳)

(۳) الموضوعات (تحقیق عبد الرحمن) کی سند میں: ”سالم بن ابراہیم الوراق“ ہے۔

(۴) تاریخ بغداد (تحقیق مصطفیٰ عبد القادر) کی سند میں: ”مسلم بن ابراہیم“ لکھا ہوا ہے۔

راقم باادب عرض کرتا ہے کہ:

(۱) مسلم بن ابراہیم العبدی۔۔۔ یہ کون ہیں؟ مجھے نہیں معلوم ہو سکا۔

(۱) اگر یہ سالم بن ابراہیم بن ابی بکر ہے تو یہ بھی کذاب ہے جیسا کہ امام ذہبی رحمہ اللہ نے فرمایا ہے۔

(تلخیص کتاب الموضوعات بتحقیق ابو تمیم یاسر: ص: ۲۳۵، ح: ۶۰۱)

اور امام دارقطنی رحمہ اللہ (المتوفی: ۳۸۵ھ) اس کی بابت فرماتے ہیں:

”لم یکن فی مذہبہ بمحمود، ولیس بثبت“ ”یہ اپنے مذہب میں اچھا نہیں ہے اور ثبت راوی نہیں

ہے“ (سوالات السملی للدارقطنی بتحقیق فریق من الباحثین: ۱۸۲، ت: ۱۵۷)

۳) الموضوعات کی سند میں غلطی ہے۔ محقق حفظہ اللہ نے اس کو درست نہیں کیا ہے۔ صحیح: ”سلم بن ابراہیم الوراق

ہے۔“

اس بات کی سب سے زبردست دلیل یہ ہے کہ امام ابن الجوزی رحمہ اللہ زیر بحث حدیث کو نقل کرنے کے بعد فرماتے ہیں:

”اما سلم فقال یحییٰ: هُوَ کَذَّاب“ ”رہی بات سلم کی تو امام یحییٰ بن معین رحمہ اللہ فرماتے ہیں کہ یہ کذاب

ہے“ (الموضوعات لابن الجوزی بتحقیق عبد الرحمن: ۲۷۶/۲)

اس پر مزید یہ کہ شیخ نور الدین شکری حفظہ اللہ کی تحقیق سے چھپی الموضوعات میں: ”سلم بن ابراہیم الوراق“ ہی لکھا

ہوا ہے۔

۴) اور اگر یہ سلم بن ابراہیم ہے تو اس کی بابت ائمہ کے اقوال گزر چکے ہیں۔

راقم کے نزدیک صحیح: ”سلم بن ابراہیم الوراق“ ہے۔ واللہ اعلم بالصواب۔

دلیل کے لئے دیکھیں: (تلخیص المتشابه فی الرسم بتحقیق سُکینۃ الشہابی: ۱۳۹/۱، و تہذیب الکمال

للمزی بتحقیق بشار عواد: ۲۱۲/۱، ت: ۲۴۲، و تاریخ بغداد للخطیب بتحقیق بشار: ۲۰۸/۱، ت:

۴۷۰۹ وغیرہم)

(تنبیہ نمبر: ۲) العلاء بن کثیر اللیش الشامی کے شاگرد کا نام:

۱) مکارم الاخلاق للخرطلی (تحقیق ایمن)، الموضوعات لابن الجوزی (تحقیق عبد الرحمن) اور تاریخ بغداد للخطیب

(تحقیق مصطفیٰ عبدالقادر) میں: ”حکیم بن حزام“ لکھا ہوا ہے۔

۲) تاریخ دمشق لابن عساکر (تحقیق عمرو العروی) میں: ”حکیم بن خدام“ لکھا ہوا ہے۔

راقم باادب عرض کرتا ہے کہ صحیح: ”حکیم بن خدام البصری“ ہے جیسا کہ تاریخ بغداد بتحقیق بشار عواد اور مکارم الاخلاق

للخرطلی بتحقیق الدکتور سعاد میں ہے۔ واللہ اعلم بالصواب۔

دلیل کے لئے دیکھیں: (تلخیص المتشابه فی الرسم بتحقیق سُکینة الشہابی: ۷۰۹/۲، و الکامل فی ضعفاء الرجال بتحقیق عادل احمد ورفقاءہ: ۵۱۵/۲، ت: ۴۰۴، و لسان المیزان للحافظ بتحقیق ابی غدہ: ۲۶۰/۳، ت: ۲۷۱، وغیرہم)

☆ **علی بن ابی طالب رضی اللہ عنہ کی روایت :**

☆ امام ابو احمد بن عدی الجرجانی رحمہ اللہ (المتوفی: ۳۶۵ھ) فرماتے ہیں:

حَدَّثَنَا مُحَمَّدُ بْنُ مُحَمَّدِ بْنِ الْأَشْعَثِ، حَدَّثَنِي مُوسَى بْنُ إِسْمَاعِيلَ بْنِ مُوسَى بْنِ جَعْفَرِ بْنِ مُحَمَّدٍ، حَدَّثَنِي أَبِي، عَنْ أَبِيهِ، عَنْ جَدِّهِ جَعْفَرٍ، عَنْ أَبِيهِ، عَنْ جَدِّهِ عَلِيِّ بْنِ الْحُسَيْنِ، عَنْ أَبِيهِ عَنْ عَلِيٍّ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "مَنْ يُؤْمِنُ الْمَرْأَةُ أَنْ يَكُونَ بِكُرْهَا جَارِيَةً" (ترجمہ) علی بن ابی طالب رضی اللہ عنہ فرماتے ہیں کہ رسول اللہ ﷺ نے فرمایا: "عورت کے بابرکت ہونے کی دلیل یہ ہے کہ پہلے اسے لڑکی پیدا ہو"

(تخریج) الکامل فی ضعفاء الرجال بتحقیق عادل احمد ورفقاءہ: ۵۶۶/۷، ت: ۱۷۹۱

(حکم حدیث) "ہذا حدیث موضوع" "یہ حدیث موضوع ہے"

☆ علامہ البانی رحمہ اللہ: "موضوع" (الضعیفہ: ۱۴۲/۹، ح: ۴۱۳۶)

(سبب) مذکورہ سند میں: "أَبُو عَلِيٍّ مُحَمَّدُ بْنُ مُحَمَّدِ بْنِ الْأَشْعَثِ" ہے جو کہ ضعیف ہے، مذکورہ سند سے اس کا ایک نسخہ ہے جس میں تقریباً ایک ہزار (۱۰۰۰) حدیثیں ہیں۔ اس نسخے کو اس نے گھڑا ہے۔ ائمہ کرام کے اقوال پیش خدمت ہیں:

☆ امام ابو احمد بن عدی الجرجانی رحمہ اللہ (المتوفی: ۳۶۵ھ)

(۱) "وهذه النسخة كتبها عنه وهي قريبة من ألف حديث وكتبت عامتها عنه وهذه الاحاديث وغيرها من المننا كبر في هذه النسخة وفيها اخبار مما يوافق متونها متون اهل الصدق وكان متهما في هذه النسخة" "یہ نسخہ جس کو میں نے اس سے لکھا ہے وہ تقریباً ایک ہزار حدیثوں پر مشتمل ہے اور میں نے اس سے اس نسخے کی اکثر و بیشتر حدیثیں لکھی ہیں اور یہ حدیثیں (جو میں نے اوپر ذکر کی ہیں) اور اس کے علاوہ جو حدیثیں اس نسخے میں ہیں، وہ مناکیر میں سے ہیں اور اس نسخے میں ایسی حدیثیں بھی ہیں جن کے متون اہل صدق کے متون کے موافق ہیں اور محمد بن محمد بن اشعث اس نسخے کی بابت متہم تھا"۔ (الکامل فی ضعفاء الرجال بتحقیق عادل

احمد ورفقاء ۵: ۵۶۷/۷، ت: ۱۷۹۱)

(۲) ”فِيهَا مَقَاتِيعٌ وَعَامَتُهَا مُسْنَدَةٌ مُنَاكِبِرٌ كُلُّهَا أَوْ عَامَتُهَا“ ”اس نسخے میں مقطوع روایتیں ہیں اور اس کی اکثر و بیشتر روایتیں مسند ہیں اور یہ تمام مسند روایتیں یا اکثر و بیشتر مسند روایتیں منکر ہیں“ (المصدر السابق: ۵۶۵/۷)

اور زیر بحث روایت بھی اسی نسخے کی ہے، امام ابن عدی رحمہ اللہ نے اسے اسی نسخے سے لکھا ہے۔
☆ امام ابوالحسن علی بن عمر البغدادی الدارقطنی رحمہ اللہ (المتوفی: ۳۸۵ھ)

(۱) ”كَانَ ضَعِيفًا“ (لسان الميزان بتحقيق أبي غدة: ۴۷۶/۷، ت: ۷۳۵۷، وقد نقله من كتابه: غرائب مالك)
(۲) ”آيَةٌ مِنْ آيَاتِ اللَّهِ ذَالِكِ الْكِتَابُ هُوَ وَضَعَهُ اعْنَى الْعُلُوِيَّاتِ“ ”یہ اللہ کی نشانیوں میں سے ایک نشانی ہے، اسی نے اس کتاب کو گھڑا ہے، میری مراد العلویات ہے“ (سوالات حمزة بن يوسف السهمی بتحقيق موفق عبد الله: ص: ۱۰۱، ت: ۵۲)

☆ عائشہ بنت ابی بکر رضی اللہ عنہا کی روایت:

☆ امام جلال الدین عبدالرحمن بن ابی بکر السیوطی رحمہ اللہ (المتوفی: ۹۱۱ھ) فرماتے ہیں:
قَالَ أَبُو الشَّيْخِ: حَدَّثَنَا الْحَسَنُ بْنُ مُحَمَّدٍ بْنِ أَبِي هُرَيْرَةَ، حَدَّثَنَا عَبْدُ اللَّهِ ابْنُ عَبْدِ الْوَهَّابِ، حَدَّثَنَا سُلَيْمَانُ بْنُ سَلَمَةَ، حَدَّثَنَا يُونُسُ بْنُ عَطِيَّةَ، حَدَّثَنَا أَبُو مَعْمَرٍ عِبَادُ بْنُ عَبْدِ الصَّمَدِ، سَمِعْتُ عَائِشَةَ: سَمِعْتُ رَسُولَ اللَّهِ يَقُولُ: ”مِنْ بَرَكَاتِ الْمَرْأَةِ عَلَى زَوْجِهَا تَيْسِيرُ مَهْرِهَا وَأَنْ تُبَكِّرَ بِالْبَنَاتِ“ (ترجمہ) عائشہ رضی اللہ عنہا سے روایت ہے کہ میں نے رسول اللہ ﷺ کو فرماتے ہوئے سنا کہ: ”اس کے شوہر کے لئے عورت کے بابرکت ہونے کی دلیل یہ ہے کہ اس کا مہر آسان ہو اور پہلے اسے لڑکیاں پیدا ہو“

(تخریج) اللآلئ المصنوعة بتحقيق صلاح بن محمد: ۱۴۹/۲

(حکم حدیث) ”هذا حديث موضوع“ ”یہ حدیث موضوع ہے“

☆ علامہ البانی رحمہ اللہ: ”فيه متهمان فلا يصلح للشهادة“ ”اس سند میں دو متہم راوی ہیں لہذا استشہاد کے قابل نہیں ہے“ (الضعيفة: ۲۴/۱۰، ح: ۴۵۱۹)

(سبب) مذکورہ سند میں تین (۳) علتیں ہیں:

(۱) عباد بن عبد الصمد التمیمی البصری: یہ سخت ضعیف منکر الحدیث راوی ہے۔

ائمہ کرام کے اقوال پیش خدمت ہیں:

☆ امام محمد بن اسماعیل البخاری رحمہ اللہ (المتوفی: ۲۵۶ھ) ”مُنْكَرُ الْحَدِيثِ“ (التاریخ الكبير بحواشی محمود

خلیل:- ۴۱/۶، ت: ۱۶۳۰)

☆ امام ابو حاتم محمد بن ادريس الرازی رحمہ اللہ (المتوفی: ۲۷۷ھ) ”ضعيف الحديث جدا منكر

الحديث، لا اعرف له حديثا صحيحا“ ”سخت ضعيف منكر الحديث ہے۔ میں اس کی کوئی صحیح حدیث نہیں جانتا

ہوں“ (الجرح والتعديل لابن ابی حاتم بتحقيق المعلمی:- ۸۲/۶، ت: ۴۲۱)

☆ امام ابو حاتم محمد بن حبان البستی، المعروف بابن حبان رحمہ اللہ (المتوفی: ۳۵۴ھ) ”مُنْكَرُ الْحَدِيثِ جَدًا،

يُروى عَنْ أَنَسٍ مَا لَيْسَ مِنْ حَدِيثِهِ وَمَا رَأَاهُ سَمِعَ مِنْهُ شَيْئًا فَلَا يَجُوزُ إِلَّا حُتْجَاجٌ بِهِ فِيمَا وَافَقَ

الثَّقَاتِ فَكَيْفَ إِذَا انفردَ بِأَوَابِدِ“ ”سخت منكر الحديث ہے، اس نے انس رضی اللہ عنہ سے وہ حدیثیں روایت کی

ہیں جو ان کی حدیث میں سے نہیں ہے اور میں سمجھتا ہوں کہ اس نے انس رضی اللہ عنہ سے کچھ نہیں سنا ہے۔ اس کی ان

روایتوں سے بھی احتجاج نہیں کیا جائیگا جن میں ثقات نے اس کی موافقت کی ہو تو اس کی عجیب و غریب منفرد روایتوں

سے کیسے احتجاج کیا جائیگا؟“ (المجروحین بتحقيق محمود إبراهيم:- ۱۷۰/۲، ت: ۷۹۴)

☆ امام ابو احمد بن عدی الجرجانی رحمہ اللہ (المتوفی: ۳۶۵ھ) ”يحدث عن أَنَسٍ بِالْمَنَاكِيرِ..... وَهُوَ

ضعيف منكر الحديث، ومع ذلك غال في التشيع“ ”انہوں نے انس بن مالک رضی اللہ عنہ سے منکر

روایتیں بیان کی ہیں۔۔ اور یہ ضعیف، منکر الحديث اور غالی شیعہ ہے“ (الكامل في ضعفاء الرجال بتحقيق عادل

احمد ورفقاء:- ۵۵۱/۵، ت: ۱۱۷۱)

☆ امام شمس الدین محمد بن احمد الذہبی رحمہ اللہ (المتوفی: ۷۴۸ھ)

(۱) ”بصري واه“ ”بصری سخت ضعیف ہے“ (میزان الاعتدال بتحقيق البجاوی:- ۳۶۹/۲، ت: ۴۱۲۸)

(۲) ”وَهُوَ تَالِفٌ“ (تلخیص کتاب الموضوعات بتحقيق ابو تمیم یاسر:- ص: ۱۱۱، ح: ۲۴۳)

☆ امام حافظ ابن حجر رحمہ اللہ (المتوفی: ۸۵۲ھ)

(۱) ”فإنه ضعيف بالاتفاق“ ”بالاتفاق ضعیف راوی ہے“ (نتائج الافكار في تخريج احاديث الاذكار

بتحقيق حمدی السلفی:- ۳۳۵/۲)

(۲) ”متروك“ (المصدر السابق:- ۳۵۷/۴)

(۳) ”ضعیف جداً“ (المصدر السابق: ۱۵۱/۵)

(۲) یوسف بن عطیہ الصفار البصری: یہ ضعیف متروک الحدیث راوی ہے، یہ سندوں کو الٹ پلٹ دیا کرتا تھا اور موضوع متن کو صحیح سندوں کے ساتھ جوڑ بیان کرتا تھا۔

ائمہ کرام کے اقوال پیش خدمت ہیں:

☆ امام یحییٰ بن معین رحمہ اللہ (المتوفی: ۲۳۳ھ) ”لَيْسَ بِشَيْءٍ“ (تاریخ ابن معین (روایۃ الدوری) بتحقیق

احمد محمد: ۲۰۹/۴، ت: ۳۹۹۴)

☆ امام ابوالحسن علی بن عبد اللہ المدینی البصری رحمہ اللہ (المتوفی: ۲۳۴ھ) ”کان ضعیفا“ (سوالات محمد بن

عثمان بن ابی شیبہ لعلی بن المدینی: ص: ۱۶۶، ت: ۲۴۰)

☆ امام محمد بن اسماعیل البخاری رحمہ اللہ (المتوفی: ۲۵۶ھ) ”مُنْكَرُ الْحَدِيثِ“ (التاریخ الكبير بحواشی محمود

خلیل: ۳۸۷/۸، ت: ۳۴۲۴)

☆ امام ابوزرعہ الرازی رحمہ اللہ (المتوفی: ۲۶۴ھ) ”ضعیف الحديث“ (الجرح والتعديل لابن ابی حاتم

بتحقیق المعلمی: ۲۲۷/۹، ت: ۹۵۰)

☆ امام ابوحاتم محمد بن ادريس الرازی رحمہ اللہ (المتوفی: ۲۷۷ھ) ”هو مُنْكَرُ الْحَدِيثِ“ (الجرح والتعديل

لابن ابی حاتم بتحقیق المعلمی: ۲۲۷/۹، ت: ۹۵۰)

☆ امام ابو عبد الرحمن احمد بن شعیب النسائی رحمہ اللہ (المتوفی: ۳۰۳ھ) ”مُتْرُوكُ الْحَدِيثِ“ (الضعفاء

والمتروکون بتحقیق محمود إبراهيم زاید: ص: ۱۰۶، ت: ۶۱۷)

☆ امام ابوحاتم محمد بن حبان البستی، المعروف بابن حبان رحمہ اللہ (المتوفی: ۳۵۴ھ) ”كَانَ مِمَّنْ يَقْلِبُ

الْأَسَانِيدَ وَيُلْزِقُ الْمُتُونِ الْمَوْضُوعَةَ بِالْأَسَانِيدِ الصَّحِيحَةِ وَيَحْدُثُ بِهَا لَا يَجُوزُ الْاِحتِجَاجُ بِهِ بِحَالٍ“ ”یہ سندوں کو الٹ پلٹ دیا کرتا تھا اور موضوع متن کو صحیح سندوں کے ساتھ جوڑ دیا کرتا تھا اور اس کو بیان کرتا

تھا۔ اس سے کسی بھی حال میں احتجاج نہیں کیا جائیگا“ (المجروحین بتحقیق محمود: ۱۳۴/۳، ت: ۱۲۳۴)

☆ امام ابواحمد بن عدی الجرجانی رحمہ اللہ (المتوفی: ۳۶۵ھ) ”وعامة حديثه مما لا يتابع عليه“ ”اس کی

اکثر و بیشتر احادیث کی متابعت نہیں کی جاتی ہے“ (الکامل فی ضعفاء الرجال بتحقیق عادل احمد ورفقاء: ۴۸۲/۸، ت: ۲۰۶۴)

☆ امام علی بن عمر البغدادی الدارقطنی رحمہ اللہ (المتوفی: ۳۸۵ھ) ”متروک“ (سوالات البرقانی بتحقیق

القشقری:۔ ص: ۷۳، ت: ۵۶۹)

☆ امام حافظ ابن حجر رحمہ اللہ (المتوفی: ۸۵۲ھ) ”متروک“ (تقریب التہذیب بتحقیق محمد عوامہ:۔ ص:

۶۱۱، ت: ۷۸۷۳)

مزید اقوال کے لئے دیکھیں: (تہذیب الکمال للمزی بتحقیق بشار:۔ ۴۴۳/۳۲، ت: ۷۱۴۵)

(۳) سلیمان بن سلمہ البخاری ابویوب الحمصی: یہ متروک الحدیث ہے اور جھوٹ بولتا تھا۔ نیز وضع حدیث کے ساتھ

متہم ہے۔

ائمہ کرام کے اقوال پیش خدمت ہیں:

☆ امام ابو حاتم محمد بن ادریس الرازی رحمہ اللہ (المتوفی: ۲۷۷ھ) ”متروک الحدیث، لا یشغل

بہ“ (الجرح والتعدیل لابن ابی حاتم بتحقیق المعلمی:۔ ۱۲۲/۴، ت: ۵۲۹)

☆ امام الحافظ علی بن الحسین بن الجنید الرازی رحمہ اللہ (المتوفی: ۲۹۱ھ)

امام ابو محمد عبد الرحمن بن ابو حاتم الرازی رحمہ اللہ (المتوفی: ۳۲۷ھ) فرماتے ہیں:

”فذکرت ذالک لابن الجنید فقال: صدق، کان یکذب، ولا احدث عنه بعد هذا“ ”بخاری

کے تعلق سے میرے والد ابو حاتم رحمہ اللہ نے جو فرمایا تھا، اس کا ذکر میں نے امام ابن الجنید رحمہ اللہ سے کیا تو آپ رحمہ اللہ نے فرمایا: انہوں نے سچ کہا ہے۔ یہ جھوٹ بولتا تھا، اس کے بعد میں نے اس سے حدیث بیان نہیں کی“ (الجرح

والتعدیل لابن ابی حاتم بتحقیق المعلمی:۔ ۱۲۲/۴، ت: ۵۲۹)

☆ امام ابو عبد الرحمن احمد بن شعیب النسائی رحمہ اللہ (المتوفی: ۳۰۳ھ) ”لَیْسَ بِشَیْءٍ“ (الضعفاء والمتروکون

بتحقیق محمود ابراہیم زاید، ص: ۴۹، ت: ۲۵۳)

☆ امام ابو حاتم محمد بن حبان البستی، المعروف بابن حبان رحمہ اللہ (المتوفی: ۳۵۴ھ)

(۱) ”لَیْسَ بِشَیْءٍ“ ”یہ کچھ نہیں ہے“ (المجروحین بتحقیق محمود:۔ ۳۲۶/۱، ت: ۴۰۵)

(۲) ان کی ایک روایت کے بارے میں فرماتے ہیں:

”فَلَسْتُ أَذْرى وَضَعَهُ سَعِيدُ بْنُ مُوسَى أَوْ سُلَيْمَانُ بْنُ سَلَمَةَ لَأَنَّ الْخَبَرَ فِي نَفْسِهِ مَوْضُوعٌ لَيْسَ

مِنْ حَدِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا مِنْ حَدِيثِ بْنِ عُمَرَ وَلَا مِنْ حَدِيثِ نَافِعٍ وَلَا مِنْ

حَدِيثِ مَالِكٍ..... فَلَيْسَ يَخْلُو الْخَبَرُ مِنْ أَنْ يَكُونَ مِمَّا عَمِلَهُ أَحَدُهُمَا“ ”میں نہیں جانتا کہ اس حدیث کو

سعید بن موسیٰ نے گھڑا ہے یا سلیمان بن سلمہ نے کیونکہ یہ خبر فی نفسہ موضوع ہے، یہ نبی ﷺ کی حدیث میں سے نہیں

ہے، ابن عمر رضی اللہ عنہ کی حدیث میں سے نہیں ہے، نافع رحمہ اللہ کی حدیث میں سے نہیں ہے اور نہ ہی امام مالک کی حدیث میں سے ہے۔ لہذا یہ خبر ان دونوں میں سے کسی ایک کے عمل سے خالی نہیں ہے“ (المجروحین بتحقیق محمود: ۳۲۶/۱، ت: ۴۰۵)

(۳) ”سَلِيمَان كَانَ يَرَوِي الْمَوْضُوعَاتِ عَنِ الْأَثْبَاتِ“ ”سَلِيمَان، اثبات راویوں سے موضوع احادیث روایت کرتا تھا“ (المجروحین بتحقیق محمود: ۳۳/۳، ت: ۱۰۷۷)

☆ امام محمد بن احمد الذہبی رحمہ اللہ (المتوفی: ۷۴۸ھ) ”وَهُوَ مُتَّهَمٌ“ (تلخیص کتاب الموضوعات بتحقیق ابو تمیم: ص: ۱۹۶، ح: ۴۶۸)

☆ امام حافظ ابن حجر رحمہ اللہ (المتوفی: ۸۵۲ھ) ”متروک“ (التلخیص الحبير بتحقیق الدكتور محمد الثانی: ۳۰۲۵/۶-)

☆ عبد اللہ بن عمر رضی اللہ عنہ کی روایت :

☆ امام جلال الدین عبدالرحمن بن ابی بکر السیوطی رحمہ اللہ (المتوفی: ۹۱۱ھ) فرماتے ہیں:

”وَآخِرُ جِائِزٍ مَرْدُودِيهِ عَنْ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: ”مَنْ بَرَكَتِ الْمَرْأَةُ ابْتِكَارَهَا بِالْأَنْثَى لَانَ اللَّهُ قَالَ: ﴿يَهَبُ لِمَنْ يَشَاءُ إِنَاءًا وَيَهَبُ لِمَنْ يَشَاءُ الذُّكُورَ﴾“

(ترجمہ) عبد اللہ بن عمر رضی اللہ عنہ سے روایت ہے کہ رسول اللہ ﷺ نے فرمایا ”عورت کے بابرکت ہونے کی دلیل یہ ہے کہ عورت پہلے لڑکی جنے کیونکہ اللہ تعالیٰ نے کہا ہے: اللہ جسے چاہے لڑکی دے اور جسے چاہے لڑکا دے“

(تخریج) الدر المنثور بتحقیق عبد اللہ الترکی: ۱۷۶/۱۳

(حکم) اس روایت کی سند مجھے دستیاب نہیں ہو سکی۔ جب دستیاب ہوگی تو ان شاء العزیز اس کی بھی تحقیق کی جائے گی۔

(خلاصۃ التحقیق) زیر بحث روایت موضوع ہے لہذا اسے بیان اور نشر نہ کیا جائے۔ واللہ ولی التوفیق۔
وآخر دعوانا ان الحمد للہ رب العالمین



اسلامک انفارمیشن سینٹر اور اس کی سرگرمیاں



مندرجہ بالا ہماری دعوتی و رفاهی سرگرمیاں ہیں جنکا مقصد اسلام کی صاف و شفاف تعلیمات کو اللہ کے بندوں تک پہنچانا، اسلام کے بارے میں پھیلی ہوئی غلط فہمیوں کازالہ کرنا اور لوگوں کے دکھ درد میں انکی مدد کرنا ہے۔ بلاشبہ یہ تمام کام اللہ کی توفیق اور اہل خیر کے تعاون سے ممکن ہو پاتے ہیں۔ چنانچہ ہماری آپ سے گزارش ہے کہ آپ ہماری دعوتی و رفاهی سرگرمیوں میں ہمارے شریک اجر بنیں اور اپنے صدقات، زکاۃ اور عطیات سے سینٹر کا تعاون کریں۔ اللہ رب العزت آپ کے تعاون کو آپ کے لئے ذخیرہ آخرت بنائے۔ آمین

For Bank Transfer

Bank Name : ICICI Bank (Savings)
Account Name : ILM Foundation
Account Number : 102801002071
IFSC Code : ICIC0001028
MCR Code : 400229097
Branch : Andheri Link Road, Mumbai

For Transfer Through PayTm



PayTm Number 8291063765

For Contact Or WhatsApp

+91 9773112909
+91 8291063785
+91 8291063755

For Transfer Through UPI



UPI QR Code

فروری ۲۰۱۹ء میں اسلامک انفارمیشن سینٹر

کی جانب سے منعقد کئے گئے پروگرامز کی ایک جھلک

اسلامک انفارمیشن سینٹر
اجلاس عام
 14.02.2019, Sunday, After Maghrib to 10 p.m.
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
اجتماع
 20.02.2019, Wednesday After Isha
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
جنازہ تربیتی پروگرام
 JANAZAH TARRIYATI PROGRAM
 SATURDAY 02.02.2019
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
اسلامی مہینہ
 17.02.2019 SUNDAY
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
اجلاس عام
 16.02.2019
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
سیرت علی ابن ابی طالب
 Seerat-E-Ali Ibn Abi Talib
 17.02.19
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
قرآن عالمی قانون کی کتاب
 Qur'an Aalami Qanoon Ki Kitaab
 24.02.19
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

اسلامک انفارمیشن سینٹر
قرآن عالمی قانون کی کتاب
 Qur'an Aalami Qanoon Ki Kitaab
 24.02.19
 Topic: The Islamic Way of Life
 Speaker: Dr. Zakaria M. Khan
 Venue: ICICI Bank, Andheri Link Road, Mumbai-400 053

Please Help Ahlus Sunnah

Every Month, Ahlus Sunnah is sent free of cost to many Masjids, Madrasas, Jamiaat, Library, and many individuals. we seek your help to sustain this.

Special Help 5000/- خصوصی تعاون

Yearly Help 3000/- سالانہ تعاون

Monthly Help 300/- ماہانہ تعاون

اہل السنۃ کا تعاون کریں

مجلد اہل السنۃ مختلف مساجد، مدارس، جامعات، لائبریریوں اور بعض حضرات کو ماہانہ مفت ارسال کیا جاتا ہے، اس سلسلے میں آپ سے تعاون کی درخواست ہے۔

DONATE TO



Bank Name : ICICI Bank (Current Account)
 Account Name : Ahl Us Sunnah
 Account Number : 102805001781
 IFSC Code : ICIC0001028
 Branch : Andheri Link Road Branch

Call For Confirmation : +91 8657458182